

የእግዚአብሔር

መንግሥትና

የበረከት ምስጢር

JUNE 1997

ETHIOPIAN EVANGELICAL BAPTIST CHURCH
9120 FERGUSON ROAD
DALLAS, TEXAS 75228

ከዶክተር ዓለሙ ቢፍቱ

ይህንን

መጽሐፍ

ያለ ደራሲው

ፈቃድ ማባዛት

ወይም ማሳተም

በሕግ የተከለከለ ነው።

© Copyright Alemu Beeftu, June, 1997.

All rights reserved

PRINTED IN THE U.S.A.

ማውጫ

ገጽ

የእግዚአብሔር መንግሥት

06

1▶ መንግሥቱን ፈልጉ

2▶ በብሉይ ኪዳን

3▶ በአዲስ ኪዳን

የእግዚአብሔር መንግሥት ምልክቶች

19

1▶ የሕይወት መንግሥት

2▶ የክርስቶስ ጌትነት የሚሠለጥንባት

3▶ የይቅርታ መንግሥት

4▶ የእርሱ ፈቃድ የሚከናወንባት

5▶ የኃይል መንግሥት

6▶ የፍቅር መንግሥት

7▶ የአንድነት መንግሥት

8▶ የብርሃን መንግሥት

9▶ የሰላም መንግሥት

10▶ የበረከት መንግሥት

የበረከት ምስጢር

64

1▶ መቀበልን መማር

2▶ በገንዘብ መገልገልና ማገልገል

3▶ ከጭንቀት ሕይወት ነፃ መሆን

4▶ የእምነትን መስዋዕት ማቅረብ

5▶ መዝራትንና ማጨድን መማር

6▶ የሥራን ክቡርነት መረዳት

7▶ በገንዘባችን ታማኞች መሆን

8▶ የፍቅር ስጦታ

የማጠቃለያ አሳብ

90

ምሥጋና

ከሁሉም በፊት ለወደደኝ ከኃጢአቴ በደሙ ላጠበኝ፤ መንግሥትም ለአምላኩና ለአባቴም ካህን እንድሆን ላደረገኝ፤ ለእርሱ ከዘላለም እስከ ዘላለም ድረስ ክብርና ኃይል ይሁን፤ አሜን።

በአገልግሎቴ ሁሉ በትዕግሥትና በፍቅር አብረውኝ ስለቆሙ ስለ ባለቤቴ ስለ ወይዘሮ ገነት ያዕቆብና ስለ ልጆቼ ስለ ኪያና አማኑኤል ጌታን ከልቤ አከብረዋለሁ። እነርሱንም ጌታ ይባርካችሁ እላቸዋለሁ።

የመጀመሪያውን ረቂቅ አንብበው ጠቃሚ ሀሳብ በመስጠት ለጌታ ሥራ ያበረታቱኝን ወገኖቼን ሁሉ በተለይም ወይዘሪት ጥሩወርቅ መስፍንን፤ አቶ ጌታቸው ጩኮን፤ አቶ መንግሥቱ ለማን፤ ዶክተር ቤተ መንግሥቱን፤ ዶክተር ቶለሳ ጉዲናንና አቶ ሲሳይ ደሳለኝን ጌታ ይባርካችሁ እያልኩ ከልብ የመነጨ ምስጋናዬን አቀርብላቸዋለሁ።

መቅድም

ጌታ ኢየሱስ በዚህ ዓለም ላይ በነበረ ጊዜ በትምህርቱ፤ በስብከቱ፤ በፈውሱ ሁሉ የእግዚአብሔር መንግሥት ከሁሉ መቅደም እዳለበት በመደጋገም አስገንዝቦአል። ለእርሱ የእግዚአብሔር መንግሥት በሞቱና በትንሣኤው ማዕከላዊ ሥፍራ ነበረው። በዚህ ሕይወት ሆነ ለሚመጣው፤ ዘላቂ መፍትሔ የዚህን የእግዚአብሔርን መንግሥት አሠራር በደንብ መረዳት ብቻ ነው። ይህን መረዳት ከብዙ ድካምና ልፋት ከማዳኑም በላይ ለሕይወት አስፈላጊ የሆነው ሁሉ በነፃ ያስገኛል።

ወንድማችን ዶ/ር አለሙ ቢፍቱ ይህ የእግዚአብሔር መንግሥት እንዴት እንደሚወረስና ለምድራዊው ሆነ ለሰማያዊው ፍጹም ሙላትና በረከት እንደሚሆን በእግዚአብሔር ቃል ላይ የተመሠረተ ለማንም ሰው መግባት የሚችል ይህን መጽሐፍ አቅርቦልናል።

መጽሐፉ ለምእመናን ሆነ ገና የጌታ ነገር ላልገባቸው እጅግ ጠቃሚ መመሪያና ምእመናንም የሚታገሉበትን ለብዙ መንፈሳዊ ጥያቄዎች ቀጥተኛና አጥጋቢ መልስ ይሰጣል።

ስለሆነም ይህ መጽሐፍ በእጃችሁ የሚገባ ሁሉ ለራሳችሁ አንብባችሁ ሌሎችም እንዲያነቡ ከበረከቱ ተካፋዮች እንዲሆኑ እንድታበረታቷቸው ከልቤ አደራ እላለሁ።

ዶክተር ቶለሳ ጉዲና

ክፍል አንድ

የእግዚአብሔር መንግሥት

1. መንግሥቱንና ጽድቁን ፈልጉ

“ሕዝቡንም አይቶ ወደ ተራራ ወጣ በተቀመጠም ጊዜ ደቀ መዛሙርቱ ወደ እርሱ ቀረቡ አፋንም ከፍቶ አስተማራቸው እንዲህም አለ፡-

በመንፈስ ድሆች የሆኑ ብፁዓን ናቸው መንግሥተ ሰማያት የእነርሱ ናትና።

የሚያዝኑ ብፁዓን ናቸው መጽናናትን ያገኛሉና።

የዋሆች ብፁዓን ናቸው ምድርን ይወርሳሉና።

ጽድቅን የሚራቡና የሚጠሙ ብፁዓን ናቸው ይጠግባሉና።

የሚምሩ ብፁዓን ናቸው ይማራሉና።

የሚያስተራርቁ ብፁዓን ናቸው የእግዚአብሔር ልጆች ይባላሉና።

ስለ ጽድቅ የሚሰደዱ ብፁዓን ናቸው መንግሥተ ሰማያት የእነርሱ ናትና።

ሲነቅፉአችሁና ሲያሳድዱአችሁ በእኔም ምክንያት ክፉውን ሁሉ በውሸት ሲናገሩባችሁ ብፁዓን ናችሁ። ዋጋችሁ በሰማያት ታላቅ ነውና ደስ ይበላችሁ፤ ሐሜትም አድርጉ ከእናንተ በፊት የነበሩትን ነቢያትን እንዲሁ አሳድደዋቸዋልና።” (ማቴ. 5:1-12)

እስካሁን ከተመለከትነው የእግዚአብሔር ቃል ውስጥ ተደጋግሞ የምናገኘው ቁልፍ ቃል፤ “ብዕዕና” የሚለው ነው። ለመሆኑ ብዕዕና የሚለውን ቃል የአማርኛው መዝገበ ቃላት በቁሙ የሚተረጎመው ምን ብሎ ነው?

እንግዲህ በብፁዕነት የሚባረኩት ከላይ በተመለከትነው ጥቅስ ውስጥ የተዘረዘሩትን ቅድመ ሁኔታዎችን የሚያሟሉ ናቸው። ጌታ ኢየሱስ በማቴዎስ 5፣ 6፣ 7 ውስጥ በዝርዝር የሚገልጸው ስለ መንግሥቱ ወንጌል ነው። ይህ ወንጌል የበረከት መክፈቻና መውረሻ መንገድ እንደ ሆነ ያስረዳል። ይህንንም እውነት የገለጸው “እስቀድማችሁ” በማለት ነው። (ማቴ. 6:33)

እግዚአብሔር ሰዎችን የጠራቸው ለበረከት ነው። «...በረከትን ልትወርሱ ለዚህ ተጠርታችኋልና» (1ጴጥ. 3:9) ተብሎ ተጽፏል። ይህም የበረከት ጥሪ የመንፈሳዊውንና የሥጋዊውን ማለትም ሕይወትን፤ ሰላምን፤ ደስታን፤ ዕረፍትንና የኑሮን በረከት ሁሉ ያጠቃልላል። የእግዚአብሔር ዓላማ ለሰው ልጆች አንድ ነገር ብቻ ነው። እርሱም በረከትን ወርሰን በበረከት እንኖር ዘንድ ነው። ነገር ግን ይህን በረከት ወርሰን በእግዚአብሔር ቸርነት ተባርከን በእግዚአብሔር መንግሥት ውስጥ ለመኖር፤ የእግዚአብሔርን መንግሥት ኑሮ ማወቅ አለብን። በእግዚአብሔር መንግሥት ውስጥ መኖር ምን ይመስላል? ጌታ ኢየሱስ እንዳለው በቅድሚያ የእግዚአብሔርን መንግሥትና ጽድቁን ፈልጎ በመታዘዝ ተባርኮ መኖር ነው።

ስለዚህ የሰው ልጆች በቅድሚያ መፈለግ ያለባቸው ሐብትን፤ ኑሮን፤ የትዳር ጓደኛን፤ ወዘተ. ሳይሆን ከሁሉም በፊት የእግዚአብሔርን መንግሥትና ጽድቅ መሆን አለበት። እዚህም ላይ ማስተዋል ያለብን ጌታ “የእግዚአብሔርን መንግሥትና ጽድቅ ፈልጉ” አለ እንጂ ተመኙ አላለንም። ምክንያቱም መፈለግና መመኘት ሁለቱ የተለያዩ ነገሮች ናቸው። ስንመኝ እንደዚህ ቢሆንልኝ እያልን በሃሳባችን ብቻ እያሰላሰልን ምንም ተግባራዊ እርምጃ ሳንወስድ ቁጭ እንላለን። ስንፈልግ ግን እርምጃ እንወስዳለን እርምጃ ስንወስድ ደግሞ የፈለግነውን ነገር እናገኛለን። የፈለግነውን ነገር ለማግኘት ደግሞ ዋጋ እንከፍላል። ዋጋ ለመክፈል ደግሞ ፈቃደኞች እንሆናለን ማለት ነው። እኛ አስቀድመን የእግዚአብሔርን መንግሥት ስንፈልግ እርሱ ደግሞ የሚያስፈልገንን ነገር ሁሉ ይጨምርልናል። እኛ አስቀድመን የእግዚአብሔርን ቤት ከሠራን እርሱ ደግሞ በተራው ቤታችንን ይሠራል፤ እግዚአብሔርን አስቀድመን በነገር ሁሉ ካከበርነው እግዚአብሔር የሚያከብሩትን ያከብራልና ትዳራችንንና ኑሮአችንን ያከብራል፤ እግዚአብሔርን በነገር ሁሉ ካስቀደምነው እርሱም የእኛን ነገር ያስቀድማል። የእግዚአብሔርን መንግሥትና ጽድቅ የማስቀደም ፈቃደኝነት ካለን በመንፈሳዊው ላይ ለሥጋዊው ኑሮአችን የሚያስፈልገንን ነገር ሁሉ እንደሚጨምርልን እግዚአብሔር ቃል ገብቶልናል።

ጌታ ኢየሱስ የእግዚአብሔርን መንግሥት ጽድቁንም ፈልጉ ካለን፤ በመጀመሪያ መንግሥት የሚለውን ቃል በዚህ ጥቅስ መሠረት መተርጎምና መመልከት ይኖርብናል።

መንግሥት የሚለውን ቃል ትርጉሙን ስናይ ሥልጣን፤ ግዛት ማለት ነው። አንድ ሕዝብ አንድ መተዳደሪያ ሕገ መንግሥት ካለው፤ የተወሰነ ክልል ካለውና በሕብረት የሚኖር ከሆነ መንግሥት ይባላል። ይህም መንግሥት የሚመራበት ፍልስፍና ይኖረዋል። ፌዴራላዊ ወይም ዲሞክራሲያዊ እያልን የምንጠራው የአስተዳደር ፍልስፍና መርሐ ማለት ነው። አንድን መንግሥት መንግሥት የሚያደርገው ባለው ክልል ያለው ሥልጣን ነው። ለምሳሌ፡- ኢትዮጵያን ብናይ የራሷ ግዛት፤ ሕገ መንግሥት፤ ክልሏና ድንበሯ የታወቀ፤ እስከ ድንበሯም ዳርቻ ድረስ ሥልጣን ያላት አንድ መንግሥት ናት። ከግዛቷ ውጭ ያሉ ሌሎች መጥተው ክልሏን ቢደፍሩ ትዋጋለች። ምክንያቱም በግዛትዋ ላይ ሥልጣን ያላት ስለ ሆነ ነው። የእግዚአብሔር መንግሥትም ከዚህ የተለየ አይደለም። የእግዚአብሔርን መንግሥት ስንመለከት በብሉይ ኪዳን የነበረው አገላለጽና በአዲስ ኪዳን ላይ ባለው አገላለጽ መካከል ትንሽ ልዩነት አለው።

2. የእግዚአብሔር መንግሥት በብሉይ ኪዳን

በብሉይ ኪዳን ዘመን የእግዚአብሔር መንግሥት የምትታወቀው በግዛት ነው። የእግዚአብሔር ሥልጣን፤ የእግዚአብሔር ህልውና የተገለጠበት፤ እግዚአብሔር ሲሠራና ሲንቀሳቀስ የታየበት ነው። ከዚህ አንጻር የእግዚአብሔርን

መንግሥት በብሉይ ኪዳን በሁለት መንገድ ማየት እንችላለን።

በፍጥረቱ

እግዚአብሔር ያለውን ሁሉ ሲፈጥር እነሆ መልካም እንደ ሆነ አየ፤ በማለት መጽሐፍ ቅዱስ ይነግረናል። ይህም ማለት እግዚአብሔር ሥልጣኑን የገለጠው በፈጠረው ፍጥረቱ ላይ ነው ማለት ነው። በፍጥረት ውስጥ የእግዚአብሔርን ጥበብና ኃይል እናያለን። ዳዊት “የጣቶችህን ሥራ ሰማዮችን ባየሁ ጊዜ ጨረቃንና ከዋክብትን አንተ የሠራሃቸውን፤...” (መዝ. 8:3) እያለ የጥበቡን ጥልቀትና የኃይሉን ታላቅነት ይተርካል። ፍጥረት ሁሉ ከብሩን ይናገራልና። በፍጥረቱ ውስጥ የምናየው የእግዚአብሔር ስም ኤሎሄም ይባላል። ኤሎሄም ማለት ደግሞ ሁሉን የሚችል፤ ፈጣሪ ማለት ነው። ከፍጥረቱ ቀጥሎ የምንመለከተው የእግዚአብሔር ስም ጅሆቫ የሚባለውን ነው። ጅሆቫ (ያህዌ) ማለት ደግሞ ራሱን በራሱ ወደ መኖር ያመጣ በቅድስናና በታላቅነቱ የሚታወቅ “መሐሪ የፍቅር የቃል ኪዳን አምላክ” ማለት ነው። ይህ እውነት የእግዚአብሔር መንግሥት ከሕዝቡ ጋር በነበረው ግንኙነት በብሉይ ኪዳን ውስጥ በተገለጠ ጊዜ ይበልጥ ጎልቶ ታይቷል።

ሁሉንም እርሱ ራሱ በችሎቱና በጥበቡ ስለ ፈጠረው ፍጥረት ሁሉ ከእርሱ ሥልጣን ሥር ነው። ይህም ማለት “እግዚአብሔር ዙፋኑን በሰማይ አዘጋጀ፤ መንግሥቱም ሁሉን ትገዛለች።” (መዝ. 102:19) በሌላ ቦታ ደግሞ ይህንን

ሲያጸና ቃሉ “የመንግሥትህን ክብር ይናገራሉ፤ ኃይልህንም ይነጋገራሉ፤ ለሰው ልጆች ኃይልህን የመንግሥትህንም ግርማ ክብር ያስታውቁ ዘንድ። መንግሥትህ የዘላለም መንግሥት ናት፤ ግዛትህም ለልጅ ልጅ ነው።” ይላል። (መዝ. 144:11-13) እንግዲህ እግዚአብሔር አምላካችን የሁሉ ገዢና ባለ ሥልጣን ለመሆኑ አጠያያቂ አይደለም። የሚከተለውን በማስተዋል እንመልከት።

“ተአምራቱ እንዴት ታላቅ ነው! ድንቁም እንዴት ጽኑ ነው! መንግሥቱም የዘላለም መንግሥት ነው፤ ግዛቱም ለልጅ ልጅ ነው።” (ዳን. 4:3)

“ልዑል አምላክም በሰዎች መንግሥት ላይ እንዲሠለጥን፤ የሚወድደውንም እንዲሾምበት እስኪያውቅ ድረስ ከሰው ልጆች ተለይቶ ተሰደደ፤ ልቡም እንደ አውሬ ልብ ሆነ፤ መኖሪያውም ከምድረ በዳ አህዮች ጋር ነበረ፤ እንደ በሬ ሣር በላ፤ አካሉም በሰማይ ጠል ረሰረ።” (ዳን. 5:21)

“በመንግሥቱ ግዛት ሁሉ ያሉ ሰዎች በዳንኤል አምላክ ፊት እንዲፈሩና እንዲንቀጠቀጡ አዝዣለሁ፤ እርሱ ሕያው አምላክ ለዘላለም የሚኖር ነውና፤ መንግሥቱም የማይጠፋ ነው፤ ግዛቱም እስከ መጨረሻ ድረስ ይኖራል።” (ዳን. 6:26)

ከቃል ኪዳን ሰዎች ጋር በነበረው ግንኙነት

እግዚአብሔር ከፈጠራቸው ሰዎች ጋር የሚያከናውነው ግንኙነትና የሚያደርገው ጥበቃ ለፈጠራቸው ሰዎች ያለውን ፍቅር፤ ርኅራኄና ምሕረት ስንመለከት ሌላው የእግዚአብሔር የመንግሥቱ ሥራ የተገለጸበትን መንገድ እናያለን። እግዚአብሔር ከአብርሃም ጋር የገባው ቃል ኪዳን በብሉይ ኪዳን ውስጥ ራሱንና መንግሥቱን ለመግለጽ መንገድ የከፈተበት ሁኔታ ነበር። በቃል ኪዳኑ መሠረት ለእስራኤል ልጆች “በመካከላቸው አድር ዘንድ መቅደስ ይሥሩልኝ።” አለ። (ዘጸ. 25:8) ይህን ስላደረጉ በመጀመሪያ በማደሪያው ድንኳን አማካይነት መንግሥቱን ገለጸላቸው። ይህም ማለት በመካከላቸው በክብር ደመና ተገኘ ማለት ነው። “ደመናውም የመገናኛውን ድንኳን ከደነ፣ የእግዚአብሔርም ክብር ማደሪያውን ሞላው። ደመናውም በላዩ ስለ ነበረ የእግዚአብሔርም ክብር ማደሪያውን ስለ ሞላ ሙሴ ወደ መገናኛው ድንኳን ይገባ ዘንድ አልቻለም።” (ዘጸ. 40:34-35)

በሁለተኛ ደረጃ፡- ወደ ተስፋይቱ ምድር ከገቡ በኋላ ቋሚ ቤተመቅደስ ሠሩለት። ቤተመቅደሱ ተሠርቶ ባለቀ ጊዜ የእግዚአብሔር መንግሥት በመካከላቸው ለመሆኑ ምስክር የሚሆን ማረጋገጫ ቤተመቅደሱ በክብር ደመና ተሞላ። “ካህናቱም ከመቅደሱ በመጡ ጊዜ ደመናው የእግዚአብሔርን ቤት ሞላው። የእግዚአብሔርም ክብር የእግዚአብሔር ቤት ሞልቶ ነበርና ካህናቱ ከደመናው

የተነሣ ለማገልገል ይቆሙ ዘንድ አልቻሉም።” (1ኛ. 8:10-11)

ሦስተኛው፡- የቃል ኪዳኑ ታቦት ነበር። የቃል ኪዳኑ ታቦት የእግዚአብሔር መንግሥት በሕዝቡ መካከል የመገኘት ምልክት ነበረች። ስለዚህም የቃል ኪዳን ታቦት በነበረበት ቦታ የእግዚአብሔር በረከት ይገለጥ ነበር። “የእግዚአብሔርም ታቦት በአቢዳራ ቤተ ሰብ ዘንድ በቤቱ ውስጥ ሦስት ወር ተቀመጠ፤ እግዚአብሔርም የአቢዳራን ቤትና ያለውን ሁሉ ባረከ።” (1ዜና 13:14) እንዲሁም ለድል ሕይወትና ተስፋቸውን ለመውረስ የቃል ኪዳኑ ታቦት ምልክት ነበር። “ኢያሱም ካህናቱን፡- የቃል ኪዳኑን ታቦት ተሸክማችሁ በሕዝቡ ፊት እለፉ ብሎ ተናገራቸው፤ የቃል ኪዳኑንም ታቦት ተሸክመው በሕዝቡ ፊት አለፉ።” (ኢያሱ 3:6)

አራተኛው፡- የብሉይ ኪዳን ልትመጣ ያለችውን የወደፊቷን የእግዚአብሔርን መንግሥት ይጠቁማል። በተለይም (በትንቢተ ዳንኤል 2:31-45 እንደ ተገለጠው) ልትመጣ ያለችው የእግዚአብሔር መንግሥት የምትጸና መንግሥት እንደ ሆነች በሚገባ እንገነዘባለን። “በእነዚያም ነገሥታት ዘመን የሰማይ አምላክ ለዘላለም የማይፈርስ መንግሥት ያስነሣል፤ ለሌላ ሕዝብም የማይሰጥ መንግሥት ይሆናል፤ እነዚያንም መንግሥታት ሁሉ ትፈጫቸዋለች ታጠፋቸውማለች፤ ለዘላለምም ትቆማለች።” (ዳን. 2:44) በዚህ ክፍል ከተራራ ማንም ሳይነካው የተፈነቀለው ድንጋይ፣ ሌላውን መንግሥት ሁሉ (የምድር መንግሥታትን) ከፈጩ

በኋላ ያ ድንጋይ ምድርን ሁሉ እንደ ሞላ ተዘርዝሯል። ስለዚህ ይህች የምትመጣዋ የእግዚአብሔር መንግሥት ልክ እንደ ድንጋዩ ምድርን ሁሉ ትሞላለች፤ ትገዛለችም። ለዚህም ነው የብሉይ ኪዳን መንግሥት የምትመጣዋን የወደፊቷን መንግሥት ትጠቁማለች ያልነው። ልትመጣ ያለችውን ይህችን መንግሥት ዕውን ለማድረግ እግዚአብሔር ከሰዎች ልጆች ጋር በአብርሃም በኩል ቃል ኪዳን ገባ። የገባውም ቃል ኪዳን፡- እባርክሃለሁ፤ ለበረከትም አደርግሃለሁ የምድርም አሕዛብ በአንተ ዘር ይባረካሉ የሚል ነው። ይህንንም ቃል ኪዳን እግዚአብሔር በአብርሃም በኩል በእስራኤላውያን ታሪክ ውስጥ አልፎም ይኸው በረከት በክርስቶስ ኢየሱስ በኩል ለአሕዛብ ሲፈጸም እናያለን።

ልትመጣ ያለችው የእግዚአብሔር መንግሥት፣ ቀጣይነት ያላት ናት። ከብሉይ ኪዳን ጀምሮ የምናየው የእግዚአብሔር መንግሥት አሠራር፣ እግዚአብሔር ስለሚያደርገውና ሊያደርገው ላለው ሁሉ ጅማሬ እንጂ መደምደሚያ አይደለም። ይህንንም የገለጠው ከላይ እንዳየነው በፍጥረትና በእስራኤላውያን ሕይወት ውስጥ ነው። በእስራኤላውያን ታሪክ ውስጥ ጠላቶቻቸው ሊወጉአቸው በሚመጡበት ጊዜ አይዘክቱም የሚዋጋላችሁ እግዚአብሔር አምላካችሁ ነው እያለ እየተዋጋ ያሸንፋቸው ነበር። በአጠቃላይ ፈጥራሃለሁ፤ እጠብቅሃለሁ፤ ጠላት ቢመጣብህ እዋጋልሃለሁ፤ እንከባከብሃለሁ የሚለውን የእግዚአብሔርን ንጉሥነትና ሥልጣኑን በእስራኤላውያን ሕይወት ውስጥ እናያለን። መረሳት የሌለበት ቁም ነገር ግን በብሉይ ኪዳን ወቅት እስራኤላውያን የእግዚአብሔርን ንጉሥነትና ጥበቃ፤

ምሕረት ሲለማመዱ የነበረው በእግዚአብሔር ሥልጣን ሥር እስከ ኖሩ ድረስ ብቻ ነው። ከእግዚአብሔር ሥልጣን አገዛዝ ሥር ባፈነገጡ ጊዜ ግን ለጠላት ይጋለጡና ሥልጣናቸው ይገፈፍ ነበር። እግዚአብሔር ንጉሣቸው ሆኖ አይዋጋላቸውም፤ አይዘክቱም አይላቸውም። እንደገና በንስሐ በተመለሱ ጊዜ ደግሞ እግዚአብሔር በእነርሱ ላይ ይሠለጥን፤ ይረዳቸው፤ ይዋጋላቸውና ነፃ ያወጣቸው ነበር። የብሉይ ኪዳን መንግሥት የፈቃደኝነት መንግሥት ናት። ሰዎች በፈቃደኝነት ራሳቸውን ለእግዚአብሔር የሚያስገዙበት፤ በእግዚአብሔር ፈቃድ ውስጥ የሚኖሩበት መንግሥት ናት።

ይሁን እንጂ ሲጠበቅ የነበረው እግዚአብሔር በሰዎች መካከል የሚታይ መንግሥት መሥርቶ የእርሱ የበላይነትና ፍጹም ሥልጣን በሁሉም መንገድ የሚገለጽበትን ጊዜ ነበር። ይህ ሃሳብ ሲጠቃለል የእግዚአብሔር መንግሥት በብሉይ ኪዳን፣ የፍጥረትና የዓለም ሁሉ ፈጣሪ ብቻ ሳይሆን ገዢም መሆኑን ያሳያል።

3. የእግዚአብሔር መንግሥት በአዲስ ኪዳን

የአዲስ ኪዳን የእግዚአብሔር መንግሥት በክርስቶስ ኢየሱስ የተገለጠችው መንግሥት ናት። “በዚያ ወራት መጥምቁ ዮሐንስ፡- መንግሥተ ሰማያት ቀርባለችና ንስሐ ግቡ ብሎ በይሁዳ ምድረ በዳ እየሰበከ መጣ።” (ማቴ. 3:2) በተለይም የማቴዎስን፤ የማርቆስን፤ የሉቃስን፤

የዮሐንስን ወንጌላት እንዲሁም የሐዋርያት ሥራ መጽሐፍ የመጀመሪያ ክፍል ስንመለከት፣ ትረካው በአብዛኛው ያተኮረው በእግዚአብሔር መንግሥት ላይ ነው። በአዲስ ኪዳን የእግዚአብሔር መንግሥት የክርስቶስ ኢየሱስ ሕልውና የሰለጠነበት፣ የእርሱ ግዛትና ታላቅነት በሰዎች ሕይወት ላይ የሚገለጽበት ነው። የእግዚአብሔር መንግሥት በአዲስ ኪዳን ውስጥ በእነዚህ በሁለቱ መንገድ ትታወቃለች። የእግዚአብሔር መንግሥት ወደ ዓለም የመጣችው ጌታ ኢየሱስ ሥጋ ለብሶ በተወለደበት ቀን ነበር።

የጌታ ኢየሱስ ክርስቶስ ህልውና የሰለጠነበት ማለት ንጉሡ በሥጋ የተገለጠበት መንግሥት ማለት ነው። በብሉይ ኪዳን ውስጥ ያየነው የእግዚአብሔርን ሥራ ብቻ እንጂ ሰዎች እርሱ ራሱን ሊያዩት አልቻሉም ነበር። ምክንያቱም "ሰው እግዚአብሔርን አይቶ አይድንም" (ዘጸ. 33:20) ይላል። በአዲስ ኪዳን ውስጥ ግን ንጉሡ በሥጋ መጣ። መጽሐፍም "ቃልም ሥጋ ሆነ ጸጋንና እውነትን ተሞልቶ በእኛ አደረ" ይላል። (ዮሐ. 1:14)

እንግዲህ የብሉይ ኪዳንና የአዲስ ኪዳን ልዩነታቸው፣ በብሉይ ኪዳን ዘመን ሰዎች የእግዚአብሔርን ሥራ ብቻ አይደሉም እንጂ እግዚአብሔርን በገሐድ (በግልጽ) አላዩትም ነበር። በአዲስ ኪዳን ዘመን ግን ሰዎች ከእግዚአብሔር ከንጉሡ ጋር ተዋወቁ። ምክንያቱም የንጉሡ ህልውና በኢየሱስ ክርስቶስ ተገለጠ፤ ንጉሡን አዩትና ነኩት (ዳሰሱት)። በወንጌል ውስጥ እንደምናየው አሥራ ሁለት ዓመት ሙሉ ደም ሲፈሳት የነበረችው ሴት ሄዳ የኢየሱስን ልብስ ነካችው፤ ዳሰሰችው

"ልብሱን ብቻ የዳሰስሁት እንደሆነ እድናለሁ" ብላ ነበርና። (ማቴ. 2:2)

ጌታ ኢየሱስ ንጉሥ ሆኖ ወደዚህ ምድር በመጣና በተወለደ ጊዜ እነዚያ ጠቢባን ሰብአ ሰገል "የተወለደው የአይሁድ ንጉሥ ወዴት ነው? ልንሰግድለት ከሩቅ መጥተናል" አሉ። በአዲስ ኪዳን ንጉሥ ሆኖ የተሰገደለት ጌታ ኢየሱስና መንግሥቱ በአንድ ላይ በሥጋ ተገለጡ። ጌታ ኢየሱስ በዚህ ዓይነት በሚታይ ሁኔታ ስለ መጣ አይሁዶች ደግሞ ሮማውያንን ካስወገደ በኋላ በዚህ ለዘላለም ነግሦ ይኖራል፤ በሚል የተሳሳተ አመለካከት ተዋጡ። ይህ ከብሉይ ኪዳን የመጣ አመለካከት ነበር። የመሢሔን መገለጥ ያያያዙት ከሚታይ ምድራዊ ሥልጣን ጋር እንጂ ከመንፈሳዊ ሥልጣን አንጻር አላያያዙትም አላስተዋሉትም ነበር። ንጉሡ በሥጋ ቢመጣም ሊያገለግልና ራሱን ቤዛ አድርጎ መንፈሳዊ መንግሥቱን በተከታዮቹ ልብ ለመመሥረት እንጂ ምድራዊ መንግሥት ለማቋቋም አልነበረም። ሌላው ቀርቶ አንዳንድ ደቀ መዛሙርቱም እንኳ ይህንን እንዳልተረዱ ከጸሎታቸው እንረዳለን "እነርሱም በክብርህ ጊዜ አንዳችን በቀኝ አንዳችንም በግራህ መቀመጥን ስጠን አሉት።" (ማር. 10:37) ጌታ ኢየሱስ ግን የእኔ መንግሥት ከዚህ አይደለችም፤ አሁን በሥጋ የተገለጥኩት በዚህ በብሉይ ኪዳን ውስጥ የገባሁትን ቃል ኪዳን መሠረት ለመጣልና ሊሆን የሚገባውን በመሃከላችሁ ለማድረግ ነው አለ። ይህንንም ፈጽሜ ወደ አባቴ እሄዳለሁ በማለት ሊያስረዳቸው ሞከረ። ከዚህ አንጻር ጌታ ኢየሱስ ሊመሠርታት የመጣው መንግሥት መንፈሳዊ መንግሥት

ናት። ሥጋዊ መንግሥቱን ደግሞ አንድ ቀን በክብር ተሞልቶ ይመሠርታታል።

የእግዚአብሔር መንግሥት ማለት በአጭሩ የክርስቶስ ኢየሱስ ህልውናና የእግዚአብሔር ፈቃድ የሚታይበት፤ የሚፈጸምበት ቦታ ማለት ነው። ጌታ ኢየሱስ ዛሬ ነግሦ ያለው በተቀበሉት ሰዎች ልብ ውስጥ ነው። ስለዚህ መንፈሳዊ እውነት ባለበት ቦታ ሁሉ በዚያ የእግዚአብሔር መንግሥት አለ። እንግዲህ እኛ የእግዚአብሔር ልጆች ከሆንንና ከኃጢአት ከተላቀቅን፤ ክርስቶስ መንግሥቱን የሚመሠርተው በልባችን ውስጥ ነው። ለዚህ ነው ቃሉ ሲናገር “ክርስቶስን በልባችሁ ቀድሱት” የሚለው። ይኸውም የንጉሡን ቅድስና የሚያቆሽሸውን፤ የንጉሡን ክብር የሚያጎድፈውን ነገር ሁሉ አስወግዱለት ማለቱ ነው። ምክንያቱም የእግዚአብሔር መንግሥት የምትሠለጥነው፤ ክርስቶስ በሚገዛው ልባችን ውስጥ ነው። እንግዲህ ክርስቶስ በልባችን የሚገዛ ከሆነ ዛሬ እርሱ መንግሥቱን፤ ሥልጣኑንና ህልውናውን በዓለም ላይ የሚገልጸው በእኛ ሕይወት ነው።

ከዚህ ቀጥሎ የእግዚአብሔርን መንግሥት ከሌላ ነገሮች ሁሉ ዓይነተኛ የሚያደርጓትን ነገሮች እናያለን። እነዚህን ነገሮች ቤተ ክርስቲያንና ምዕመናን ከተረዱና ተግተው በሕይወታቸውም ከገለጹአቸው የድልን ሕይወት ይኖራሉ። የእግዚአብሔርን መንግሥት ይሰብካሉ፤ የእግዚአብሔርን መንግሥት ኑሮ ምን እንደሆነም ያውቃሉ። ብዙ ጊዜ፤ በዓለም ዙሪያ ያለን ክርስቲያኖች የሚያስቸግረን ነገር የእግዚአብሔርን መንግሥት ምንነት አለመረዳታችን ነው።

ክፍል ሁለት

የእግዚአብሔር መንግሥት ምልክቶች

1. የሕይወት መንግሥት ናት።

ጌታ ኢየሱስ የእግዚአብሔርን መንግሥት ፈልጉ በሚልበት ጊዜ መንፈሳዊውን ሕይወት ፈልጉ ማለቱ ነው። አስቀድማችሁ መንግሥቱን ፈልጉ ሲል ትኩረቱ የሥጋ ሕይወት ላይ እንዳይሆን ነው። እነርሱ በሥጋ እንዳሉ ያውቃልና። ዋናው ትኩረት ግን እግዚአብሔር በክርስቶስ ኢየሱስ በገለጠውና በገባው ቃል ኪዳንና በመሐከላቸው በፈጸመው ዘላለማዊ ሕይወት ላይ ሃሳባቸውን እንዲጥሉ ነው። ስለዚህ ከሁሉም ነገር በፊት መቅደም ያለበት መንፈሳዊው ሕይወት ነው። ለሥጋ ኑሮአችን የሚያስፈልገን ሌላው ሁሉ ከዚህ በኋላ ሊመጣ የሚችል ነገር ነው። ሕይወት አግኝተን በሕይወት ስንኖር ለሥጋ የሚያስፈልገንን ነገር ሁሉ እንደሚጨምርልን ጌታ ቃል ገብቶአል። የምንፈልገው መንግሥቱንና ጽድቁን ከሆነ ጌታ ምድራዊውን ነገር አይሰጠንም ነገር ግን ይጨምርልናል። “ይህም ሁሉ ይጨመርላችኋል” ብሎአልና። በሌላ አነጋገር መንፈሳዊ ነገርን፤ ሕይወትንና ጽድቅን ይሰጠናል፤ ሰው በምንም መንገድ ይህንን በራሱ ማግኘት አይችልም። ይህ ግን ነጻ

ስጦታ ነው። በገንዘብ የማይገዛውን ይህን የከበረውን ነገር ከሰጠን ለኑሮ የሚያስፈልገንን ሁሉ በዚህ በሰጠን ነገር ላይ ይጨምርልናል። ምድራዊ ነገር ሁሉ ተጨማሪ በረከት ነው ማለት ነው።

ስለዚህ መለኮታዊ ምስጢር ጌታ ኢየሱስ በሚያስተምርበት ጊዜ በዮሐንስ ወንጌል ምዕራፍ ሦስት ላይ እንደተጠቀሰው ኒቆዲሞስ የሚባል አንድ የሃይማኖት መሪ የሆነ ሰው ወደ ጌታ ኢየሱስ በሌሊት መጥቶ ጥያቄ አቀረበለት። “ከፈሪሳውያን ወገን የአይሁድ አለቃ የሆነ ኒቆዲሞስ የሚባል አንድ ሰው ነበር እርሱም በሌሊት ወደ ኢየሱስ መጥቶ መምህር ሆይ እግዚአብሔር ከአንተ ጋር ከሆነ በቀር አንተ የምታደርጋቸውን እነዚህን ምልክቶች ሊያደርግ የሚችል የለምና መምህር ሆነህ ከእግዚአብሔር ዘንድ እንደ መጣህ እናውቃለን አለው።” (ዮሐ. 3:1-2)

እዚህ ላይ ኒቆዲሞስ የሚናገረው ስለ ብሉይ ኪዳን መንግሥት ነው። እግዚአብሔር ከእርሱ ጋር ካልሆነ በስተቀር ጌታ የሠራቸውን የሚሠራ እንደሌለ እግዚአብሔር ከእርሱ ጋር መሆኑንና በእግዚአብሔርም የተወደደ ሰው መሆኑን መሰከረ። አጥብቆ የተረዳው ነገር፣ ጌታ ያደረገውን ሁሉ በሥጋ ማድረግ እንደማይቻል፣ ከሌላው በመቅዳትና በማስመሰልም የሚደረግ እንዳልሆነ፣ በሃይማኖተኝነትም የሚፈጸም አለመሆኑን ነው። በሌላ አነጋገር በሥራህ ውስጥ የእግዚአብሔር ጣት አለበት ማለቱ ነበር። ጌታ ኢየሱስ ደግሞ አንድ ጊዜ ሲናገር፦ “እኔ ግን በእግዚአብሔር ጣት አጋንንትን የማስወጣ ከሆንሁ እንግዲህ የእግዚአብሔር መንግሥት ወደ እናንተ ደርሳለች” (ሉቃ. 11:20) ያለውም

ለዚህ ነው። ኒቆዲሞስ ግን ይህን የተረዳ አይመስልም። በብሉይ ኪዳን የእግዚአብሔር መንግሥት መልዕክት ተአምራት ነበርና።

ጌታ ኢየሱስ የኒቆዲሞስን ጥያቄ የመለሰው በተለየ ሁኔታ ነበር፦ “ኢየሱስም መልሶ እውነት እውነት እልሃለሁ ሰው ዳግመኛ ካልተወለደ በቀር የእግዚአብሔርን መንግሥት ሊያይ አይችልም አለው።” (ዮሐ. 3:3)

ጌታ ኢየሱስ የሚናገረው ስለ መንፈሳዊ መንግሥት ነው። ኒቆዲሞስ ደግሞ የሚያወራው ስለ ተአምራት ነበር። ጌታ ኢየሱስ ኒቆዲሞስን፣ ያልከው እውነት ነው ግን አንተ የሚያስፈልግህ ተአምራት አይደለም ማለቱ ነበር። በእርግጥም ለእስራኤላውያን የሚያስፈልጋቸው ተአምራት አልነበረም። ምክንያቱም በጊዜው ተአምራትን እስከሚበቃቸው አይተዋል። በሙሴ፣ በኤልያስ፣ በኤልሳቦና በሌሎችም ነቢያቶች በኩል እግዚአብሔር ተአምራትን አሳይቶአቸው ነበር። ነገር ግን የእስራኤልን ሕዝብ ከአዩት ተአምራት አንዱ እንኳ ወደ ደህንነት አላመጣቸውም ነበር። ስለዚህም ነው ጌታ ኢየሱስ ኒቆዲሞስን ዓይኑ ያለው በተአምራት ላይ እንደሆነ የእርሱ መንግሥት ግን ከተአምራት በላይ እንደሆነች ሊያስረዳው የፈለገው። ይህንንም የገለጸው “እውነት እውነት እልሃለሁ ሰው ዳግመኛ ካልተወለደ በቀር የእግዚአብሔርን መንግሥት ሊያይ አይችልም” በማለት ነበር።

እዚህ ላይ የጌታ ኢየሱስ አባባል ከኒቆዲሞስ አባባል ጋር ትልቅ ልዩነት አለው። ኒቆዲሞስ አይቶ የመጣው የሚታየውን ተአምራት ነው። በብሉይ ኪዳን ውስጥ እግዚአብሔር እስራኤላውያንን ሲመራና ሲገዛ ይታይ የነበረውን ነው። ጌታ ኢየሱስ ግን እንደ

መለሰለት የአዲስ ኪዳን መንግሥት መንፈሳዊ ስለሆነ በሥጋ የሚታይ አይሆንም። ምክንያቱም መንፈሳዊ ነገርን ለማየትና ለመረዳት፤ ከዚያም አልፎ በመንፈሳዊ ነገር ውስጥ ለመኖር፤ እንደገና ከመንፈሳዊ ሕይወት መወለድ ያስፈልጋል። አለበለዚያ የእግዚአብሔርን መንግሥት ማየት አይቻልም። ጌታ ለኒቆዲሞስ የነገረው ይህንን እውነት ነው።

በአዲስ ኪዳን የክርስቶስ ኢየሱስ መንግሥት ጅማሬዋ ሕይወት ነው። ሕይወት የሚያስፈልግበት ምክንያት በኃጢአታችንና በበደላችን ምክንያት ከእግዚአብሔር ጋር ያለው ግንኙነታችን ተቋርጦ በሞት ጥላና በጨለማ ውስጥ ስለ ነበርን ነው። ይህን ግንኙነት ለማደስና ለማስታረቅ በሞት ፈንታ ሕይወትን፤ በጨለማ ፈንታ ብርሃንን ለመስጠት ነው። ስለዚህም የእግዚአብሔር ልጅ ክርስቶስ ኢየሱስ ሕይወት እንዲሆንልን መጣ። ጌታም ሲናገር፦ “እኔ ሕይወት እንዲሆንላቸው እንዲበዛላቸውም መጣሁ” (ዮሐ.10:10) አለ። ሕይወት እንዲሆንልን ብቻ ሳይሆን ይህ ሕይወት እንዲበዛልን፤ እንዲትረፈረፍልን መጣ። ለዚህ ነው ኒቆዲሞስን እንደገና መወለድ አለብህ፤ ያየኸው ተአምራትን ብቻ ነው እንጂ የእኔን መንግሥት አይደለም፤ ስለ እኔ የሕይወት መንግሥት ምስጢር ገና አልገባህም ያለው። በጊዜው እንደገና ካልተወለድክ ወደ እግዚአብሔር መንግሥት አትገባም፤ አሁን ባለህበት ሁኔታ ብቻ ከቀረህ፤ መግባት ቀርቶ ማየት እንኳ አትችልም፤ ሲለው የኢየሱስ መልስ ለኒቆዲሞስ ሞኝነት የሆነበት ይመስላል፤ ምክንያቱም ለፍጥረታዊው ሰው የእግዚአብሔር ነገር ሞኝነት ነውና ሊቀበለው አይችልም። ሰዎች እንደ ኒቆዲሞስ ተአምራትን

ብቻ አይተው እግዚአብሔርን ሳያዩ ሊኖሩ ይችላሉ፤ ሰዎች ድነው መንፈሳዊነትን ሳይረዱ ሊኖሩ ይችላሉ። ጳውሎስ ሲናገር አንዳንዶቻችሁ መንፈሳውያን አንዳንዶቻችሁ ሥጋውያን ናችሁ ይላል። ሰዎች ከዳኑ በኋላ የእግዚአብሔር ምስጢር ሳይገባቸው ዘመናቸውን በሙሉ በሥጋዊነት ሊኖሩ ይችላሉ። የእግዚአብሔር መንግሥት በእኛ ውስጥ የሚጀምረው በሕይወት ነው። ሕይወት በሌለበት ቦታ የእግዚአብሔር መንግሥት አይሠለጥንም፤ አይኖርምም። ጌታ ኢየሱስ አስቀድመን መንግሥቱንና ጽድቁን እንድንፈልግ ያዘዘን ይህንን ለማስገንዘብ ነው።

በዚህ በምንኖርበት ዓለም ውስጥ ሁለት ዓይነት መንግሥት አለ። አንዱ የእግዚአብሔር መንግሥት (የሕይወትና የብርሃን መንግሥት) ሲሆን፤ ሌላው ደግሞ የሰይጣን (የጨለማና የሞት) መንግሥት ነው። ስለዚህ ዛሬም ሰው ሁሉ ከሁለቱ በአንዱ ውስጥ ነው ያለው። በእግዚአብሔር መንግሥት ውስጥ ካለን ክርስቶስ ሕይወት እንደ ሰጠን እናውቃለንና፤ ሕይወት አለን። በዚህ ውስጥ ከሌለን ግን በጨለማና በሞት መንግሥት ውስጥ ነን ማለት ነው። በዚህ በጨለማና በሞት መንግሥት ውስጥ ያለው ሰው ጌታ ኢየሱስን እንደ ግል አዳኙ፤ ጌታው፤ አምላኩና ንጉሡ አድርጎ ወደ ሕይወቱ በመጋበዝና ከእርሱ ጋር ግንኙነት በማድረግ ወደ እግዚአብሔር መንግሥት ሊገባ ይችላል። ምክንያቱም ከጨለማው መንግሥት ለመውጣት መንፈሳዊ ዓይኖቻችን እንዲከፈቱ ያስፈልጋል። ክርስቶስ ኢየሱስ በሚሰጠው ሕይወት ካልሆነ በስተቀር ወደ እግዚአብሔር መንግሥት መግባት አይቻልም። ተአምራትን ማየት፤

ከበሽታ መፈወስ፤ ሃይማኖተኛም መሆን ይቻላል፤ የእግዚአብሔርን መንግሥት ለማየት ግን በመንፈሳዊ ሕይወት በክርስቶስ ኢየሱስ እንደገና መወለድ ያስፈልጋል።

ኒቆዲሞስ ጌታ ኢየሱስ የተናገረው ሞኝነት ስለሆነበት እንደገና ሲጠይቅ እናያለን፡- “ኒቆዲሞስም ሰው ከሸመገለ በኋላ እንዴት ሊወለድ ይችላል? ሁለተኛ ወደ እናቱ ማህፀን ገብቶ ሊወለድ ይችላልን? አለው።” (ዮሐ. 3:4) ኒቆዲሞስ የሚለው የእግዚአብሔርን መንግሥት ለማየት እፈልጋለሁ አንተ የምትጠይቀው ግን ከአይምሮዬ በላይ ነው። አንተ መወለድ አለብህ ካልከኝ እንዴት ተመልሼ ወደ እናቱ ማህፀን እገባለሁ? አለው። ኒቆዲሞስ የሚያስበው ስለ ሥጋዊ ዓለም ነው፤ ኢየሱስ የሚያስተምረው ስለ መንፈሳዊው ሕይወት ነው። በሃይማኖት ውስጥ አስቸጋሪ ነገር ይኸው ነው። ኢየሱስም ሲመልስ፡- “እውነት እውነት እልሃለሁ፡- ሰው ከውኃና ከመንፈስ ካልተወለደ በቀር ወደ እግዚአብሔር መንግሥት ሊገባ አይችልም። ከሥጋ የተወለደ ሥጋ ነው ከመንፈስ የተወለደ መንፈስ ነው። ዳግመኛ ልትወለዱ ያስፈልጋችኋል ስላልሁ አታድንቅ ነፋስ ወደሚወደው ይነፍሳል ድምፁንም ትሰማለህ ነገር ግን ከወዴት እንደመጣ ወዴትም እንዲሄድ አታውቅም ከመንፈስ የተወለደ ሁሉ እንዲሁ ነው።” (ዮሐ. 3:5-8) እዚህ ላይ የሚነግረው ለመንፈስ ሥራ እንደዚህ ነው ተብሎ ቅርጽ እንደማይወጣለትና ከመንፈስ ከተወለደ ማየት ብቻ ሳይሆን ወደ መንግሥቱም መግባት እንደሚችል ነው። ቃሉም እንደሚለው “ስለዚህ ማንም በክርስቶስ ቢሆን አዲስ ፍጥረት ነው፤ አሮጌው ነገር አልፎአል፤ እነሆ፤ ሁሉም አዲስ

ሆኖአል።” (2ቆሮ. 5:17) የእግዚአብሔርን መንግሥት የምንፈልግ ከሆንን ወደ እውነተኛ ሕይወት ውስጥ ገብተን መጠመቅ፤ መኖር፤ መሞት አለብን። ይህ በሚሆንበት ጊዜ መንፈሳዊው ነገር ይገለጣል። የእግዚአብሔር መንፈስ አይለካም። ነገር ግን በሥራው ይገለጣል። የእግዚአብሔር መንግሥት ሙሉ በሙሉ መንፈሳዊ ናት። የእግዚአብሔርን መንግሥት ሥራ የሚሠራው በመንግሥቱ ሠራተኛና አስተዳዳሪ በሆነው በመንፈስ ቅዱስ ነው። የመንግሥቱ ንጉሥ ክርስቶስ ኢየሱስ ነው። የመንግሥቱ ቀዳሽ እግዚአብሔር አብ ነው።

በእግዚአብሔር መንግሥት ውስጥ ለመኖር ሕይወት ያስፈልጋል። ሕይወትንም ተቀብለን ክርስቲያኖች ከሆንን (የጌታም ልጆች ከሆንን) በኋላ ደግሞ አስቀድማችሁ የእግዚአብሔርን መንግሥት ፈልጉ የሚለው ትዕዛዝ ተግባራዊ መሆን አለበት። ይህንንም ማለቱ መንፈሳዊነትን ፈልጉ ማለቱ ነው። በእግዚአብሔር መንግሥት ውስጥ ያለውን በረከት ለመውረስ የሚያስፈልገው ሕይወት ብቻ ሳይሆን መንፈሳዊነትም ጭምር ነው። ክርስቲያን በመሆንና መንፈሳዊ በመሆን መካከል ትልቅ ልዩነት አለ። ጌታን ስንቀበል እንድናለን። ክርስቲያኖች እንሆናለን። መንፈሳዊ መሆን ግን የዕለታዊ ሕይወታችን ጉዳይ ነው። የመንግሥቱ ኑሮ ማለት ነው። ክርስቲያን መሆን ሰውን መንፈሳዊ አያደርገውም። ምክንያቱም ክርስቲያን ሁሉ መንፈሳዊ አይደለም። ሕይወትን ተቀብለን ለመንፈስ ፈቃድ እየተገዛን በጽድቁ የምንመካ ከሆንን የመንፈስ ቅዱስ ሥራ በሕይወታችን ይታያል።

እንግዲህ የእግዚአብሔር መንግሥት አንደኛው ምልክትዎ ሕይወት ነው። መንግሥቱ የሕይወት መንግሥት ናት። ንጉሡም ሕይወት ሰጪ ንጉሥ ነው። “አዳኛችን” የምንለው ለዚህ ነው።

አንተስ ዛሬ ድነሃልን? የመንግሥቱ ወንጌል መልካም ዜና የሚባለው ወደ ሕይወት ስለሚያስገባ ነው። “ሕግና ነቢያት እስከ ዮሐንስ ነበሩ፤ ከዚያ ጀምሮ የእግዚአብሔር መንግሥት ይሰበካል፤ ሁሉም ወደ እርስዎ በኃይል ይገቡባታል።” (ሉቃ. 16:16)

2. የክርስቶስ ኢየሱስ ጌትነት የሚሠለጥንባት መንግሥት ናት።

የእግዚአብሔር መንግሥት የክርስቶስ ኢየሱስ ጌትነት፤ የባላይነት፤ ንጉሥነትና ታላቅነት የሚሠለጥንባት መንግሥት ናት። እነዚያ ከሩቅ ምሥራቅ የመጡ ጠቢባን ሰዎች (ሰብአ ሰገል) “የተወለደው የአይሁድ ንጉሥ ወዴት ነው?” ልንሰግድለት ኮከብ አይተን ከሩቅ ምሥራቅ መጥተናል አሉ። ስለዚህ ይህ አባባል የሚያስረዳው ሊሰገድለት የሚገባው ንጉሥ እንዳለ ነው። የእግዚአብሔርን መንግሥት ልዩ የሚያደርገው የጌታ ኢየሱስ የንጉሥነት ሥልጣንና ከዚያም የሚገኘው ሕይወት ነው። ጌታ ኢየሱስ ለዚህ ለእግዚአብሔር መንግሥት ዋጋን ስለ መክፈሉና ስላገኘውም ውጤት ሐዋርያው ጳውሎስ ሲጽፍ፡- “በዚህ ምክንያት ደግሞ እግዚአብሔር ያለ ልክ ከፍ ከፍ

አደረገው ከስምም ሁሉ በላይ ያለውን ስም ሰጠው ይህም በሰማይና በምድር ከምድርም በታች ያሉት ሁሉ በኢየሱስ ስም ይንበረከኩ ዘንድ መላስም ሁሉ ለእግዚአብሔር አብ ክብር ኢየሱስ ክርስቶስ ጌታ እንደሆነ ይመሰክር ዘንድ ነው።” አለ። (ፊልጲ. 2:9-11) ይህም ማለት ክርስቶስ ለእግዚአብሔር መንግሥት ዋጋ በመክፈል ለሰዎች ሕይወትን ሰጥቷልና፤ እግዚአብሔር አብም ሥልጣንን ሁሉ በሰማይና በምድር ለጌታ ኢየሱስ መስጠት ብቻ ሳይሆን ከስምም ሁሉ በላይ የሆነውን ስም ሰጥቶት፤ ጉልበት ሁሉ ለእርሱ እንዲንበረከክ በማድረግ በሁሉም ነገር ላይ ጌትነቱን ደንግጎአል። ስለዚህ የእግዚአብሔርን መንግሥት አስቀድማችሁ ፈልጉ በሚልበት ጊዜ ሁላችሁም ለክርስቶስ ኢየሱስ ጌትነት ተንበርክኩ ማለቱም ነው። ይህንንም ተግባራዊ ለማድረግ ሕይወታችን፤ ጉልበታችን፤ አንደበታችን፤ ኑሮአችን፤ ራዕያችን ዘመናችን፤ ሁሉም ለክርስቶስ ኢየሱስ ጌትነት መንበርክክ ይገባዋል። ይህ ካልሆነ በስተቀር የመንግሥቱን በረከት ለመውረስ አንችልም። በእርሱ መንግሥት ውስጥ ሁሉም ነገር ለክርስቶስ ኢየሱስ መንበርክክ አለበት።

እርሱ የመንግሥቱ ንጉሥና ጌታ ነውና። የመንግሥቱ ሥልጣን በሚመጡት ዘመናት በሙላት ይገለጣል (በዳግም ምጽአት)። “እነዚህ በጉን ይወጋሉ፤ በጉም የጌቶች ጌታና የነገሥታት ንጉሥ ስለሆነ እነርሱን ድል ይነሣል፤ ከእርሱም ጋር ያሉ የተጠሩና የተመረጡ የታመኑም ደግሞ ድል ይነሣሉ።” (ራእይ 17:14) “በልብሱና በጭኑም የተጻፈበት፡- የነገሥታት ንጉሥና የጌታዎች ጌታ

የሚል ስም አለው።” (ራእይ 19:16) የዚያን ጊዜ ምላስ ሁሉ እርሱ ጌታ እንደሆነ ይመሰክራል።

ጌታ ኢየሱስ በክብር ሲገለጥ ዛሬ በፍቅር ወደ መንግሥቱ ሲጠራቸው እምቢ ያሉ ሰዎች ሁሉ አንድ ቀን ለጌታ ክብር በግዴታ ይንበረከካሉ።

- ጌታ በተወለደበት ዘመን ገዢ የነበረው ጌታ ንጉሥ ይሆናል ብሎ ፈርቶ ለማስገደል እነዚያን ሁሉ ሕፃናት ያስፈጀው ሄሮድስም ያን ቀን ጌታን ሲያየው የነገሥታት ንጉሥ፤ የጌቶች ጌታ ነህ ብሎ በፊቱ ወድቆ ይንበረከካል።
- ጌታ ንጹህ እንደሆነ እያወቀ እንዲገደል አሳልፎ የሰጠው ጲላጦስም ያን ቀን በጌታ ፊት ተንበርክኮ ኢየሱስ አንተ ጌታ ነህ ይላል።
- የወጉት፤ በጥፊ እየመቱት ያሾፉበት ሁሉ ያን ቀን ኢየሱስ ጌታ ነው እያሉ ይንበረከካሉ።
- ሳይንቲስቶች፤ ሊቃውንቶች ዛሬ እውቀት ጥበብ ማስተዋል አለን ብለው በራሳቸው የሚመኩ ሁሉ ያን ቀን ጌታን ሲያዩ የእውቀትና የጥበብ ምንጭ ጌታ እንደሆነ እየመሰከሩ አንተ ብቻ ነህ በሁሉ ላይ ሥልጣን ያለህ እያሉ በፊቱ ይንበረከካሉ።
- እነ ማሐ፤ እነ ሌኒን፤ እነ ማርክስ ሌሎችም ኃያላን የፖለቲካ ሰዎችና እንዲሁም አምላክ የለም ብለው ሲናገሩ የነበሩ ሁሉ ኢየሱስን ሲያዩ በእውነትም አንተ ጌታና አምላክ ነህ ብለው እየመሰከሩ በፊቱ ይንበረከካሉ።

- የዓለም ሃይማኖቶች ሃይማኖትን የፈለሰፉ (ዛሬ በዓለም ላይ በሺህ የሚቆጠሩ ሃይማኖቶች አሉ) ዛሬ ኢየሱስ ክርስቶስን በጌታነቱና በአምላክነቱ ያላከበሩትና ያላወቁት ያን ቀን ግን ኢየሱስ ሲገለጽ ጌታ አንተ ነህ እያሉ በግዴታ በፊቱ ይንበረከካሉ።
- በዚያን ቀን ፍጥረት ሁሉ በአንድ ላይ በፊቱ ቆሞ ኢየሱስ ጌታ ነው እያለ ከእግሩ ሥር ይንበረከካል አንደበትም ሁሉ እርሱን ያመሰግናል። ምክንያቱም ከስም ሁሉ በላይ ስም የተሰጠው ሥልጣን ሁሉ በእጁ የሆነ ፍጥረት ሁሉ ለስሙ፤ ለሥልጣኑ፤ ለክብሩ፤ ለጌታነቱ የሚንበረከኩለት ጌታ እርሱ ብቻ ስለሆነ ነው።

እኛስ ዛሬ ስሙን የምንጠራ ሰዎች በእርግጥ ለእርሱ ተንበርክከንለታል? ወይስ አንደበታዊያን ብቻ ነን? ለጌታ ከተንበረከክን በእግዚአብሔር መንግሥት ውስጥ አለን ማለት ነው። የክርስቶስ ኢየሱስ መንግሥት መታወቂያ ምልክቷ በትህትና ራስን ማዋረድ፤ ራስን ዝቅ ማድረግና የእርሱን ጌታነት መመስከር ነው። ራስን ዝቅ ማድረግ ካልቻልን አልተንበረከክንም፤ ካልተንበረከክን ደግሞ ንጉሡን በክብሩ አላየንም የመንግሥቱንም ምስጢር አልተረዳንም ማለት ነው። የግዴታ ጊዜ ሳይመጣ በፊቱ እንድንበረከክ በፍቅር፤ በርኅራኄ፤ በምሕረትና በቸርነቱ ይጠራናል። እኛ ኢየሱስን በጌታነቱ ያወቅነውም “ኢየሱስ ጌታ ነው” ብለን የምንመሰክረው በቃልና በሕይወት ነው። ጌታነቱንና ንጉሡነቱን በአንደበታችን ከመሰከርን በኋላ ተመልሰን ከኃጢአት ጋር እንዳንተባበር ጽድቁንና ቅድስናውን መሻት ይገባናል። የእግዚአብሔር መንግሥት የምህረት መንግሥት

ብትሆንም ከኃጢአት ጋር ትብብር የላትም። እግዚአብሔር ከኃጢአት ጋር ህብረት የለውምና ዛሬውኑ ንስሐ ገብተን መንገዳችንን ከእርሱ ጋር ማስተካከል አለብን። በጌታ መንግሥት ውስጥ ያለን ማድረግ ያለብን ጌታ ኢየሱስ ክርስቶስ በአንደበታችን፤ በስሜታችን፤ በኑሮአችን፤ በትዳራችን፤ በፍላጎታችን፤ በሩጫችን፤ በአመለካከታችን፤ በሰውነታችን፤ በገንዘባችን ላይ ጌታ መሆኑን ነው? ሁሉም ነገር ለእርሱ መንበርከክ አለበት። እርሱ የሁሉም ጌታ ብቻ ሳይሆን የቤተ ክርስቲያኑ ራስና ሙላት ነውና።

3. የይቅርታ መንግሥት ናት።

ጌታ ኢየሱስ አስቀድማችሁ የእግዚአብሔርን መንግሥት ፈልጉ ሲል የይቅርታን ሕይወት ፈልጉ ማለቱ ነው። የእግዚአብሔርን መንግሥት ከሰው ሥርዓትም ሆነ ኑሮ በላይ ልዩ የሚያደርገው የይቅርታ መንግሥት መሆኑ ነው። እግዚአብሔር የይቅርታ አምላክ ነው። ቃሉም ስለዚህ እንዲህ ይላል፡-

- “ይቅርታ ከአንተ ዘንድ ነውና።” (መዝ. 129:4)
- “ኃጢአትሽን ሁሉ ይቅር የሚል፤” (መዝ. 102:3)
- “ይህን እግዚአብሔር፣ ለእስራኤል ንስሐን የኃጢአትንም ስርየት ይሰጥ ዘንድ፣ ራስም መድኃኒትም አድርጎ በቀኙ ከፍ ከፍ አደረገው።” (ሐዋ. 5:31)
- “እንግዲህ ወንድሞች ሆይ፣ በእርሱ በኩል የኃጢአት ስርየት እንዲነገርላችሁ፣ በሙሴም ሕግ ትጸድቁበት ዘንድ

ከማይቻላችሁ ሁሉ ያመነ ሁሉ በእርሱ እንዲጸድቅ በእናንተ ዘንድ የታወቀ ይሁን።” (ሐዋ. 13:38)

እንግዲህ የዚህች መንግሥት ንጉሥና ጌታ የሆነው አምላክ የይቅርታ አምላክ ነው። ጌታ ኢየሱስ ይህን መንፈሳዊ መንግሥት የመሠረተው በይቅርታ ነው። ጌታ ኢየሱስ በመስቀል ላይ ሆኖ “አባት ሆይ የሚያደርጉትን አያውቁምና ይቅር በላቸው” (ሉቃ. 23:34) ያለው የመንግሥቱ መሠረት ነው። እዚህ ላይ ጌታ ኢየሱስን ስናየው ይህን ፀሎት የጸለየው በመስቀል ላይ በስቃይ ላይ ሆኖ ነው። ሰዎች ገርፈውታል፤ አስጨንቀውታል፤ ተፍተውበታል፤ በብዙ ስቃይ አልፋል በመጨረሻም በመስቀል ላይ ቸንክረውታል ግን እርሱ በመስቀል ላይ ሆኖ የሚያደርጉትን አያውቁምና ይቅር በላቸው በማለት ምሕረትን ማድረጉ ለዚህ እውነት ምሳሌን ሊተውልን ነው። ጌታ ኢየሱስ ይህን የይቅርታ ቃል በመስቀል ላይ ሆኖ ይናገር እንጂ ምድራዊ ሕይወቱና ኑሮው ሁሉ ያንን የሚያንጸባርቅ ነበር። እግዚአብሔር የይቅርታ አምላክ ነው። ልጁንም የላከው የይቅርታ፣ የምሕረትና የፍቅር አምላክ ስለሆነ ነው። “ነገር ግን ገና ኃጢአተኞች ሳለን ክርስቶስ ስለ እኛ ሞቶአልና እግዚአብሔር ለእኛ ያለውን የራሱን ፍቅር ያስረዳል።” (ሮሜ 5:8) ሕይወቱ ሁሉ በይቅርታ የተሞላ ሕይወት ነው። የጌታ የምድር ሕይወት ከመጀመሪያ ጀምሮ ማለትም ከልደቱ ጀምሮ ሰዎች ላደረጉት ነገር ከይቅርታ በስተቀር በሌላ ነገር አልመለሰላቸው። በበቀልም

አልተመላለሰም። የጌታ ኢየሱስን ሕይወት በአጭሩ እንመልከት፡-

- ◇ በቤተልሔም እንደ ሕጻን በተወለደ ቀን ስፍራ ባደሰጡትም በበቀልና በቂም አላደገም። አስቀድሞ ስፍራን በከለከሉት ጊዜ ጌታ ኢየሱስ ከድንግል ማርያም እንደሚወለድ መልአኩ ተናግሮአል። ጌታ ኢየሱስ በመንፈስ ቅዱስ አማካይነት በማርያም ማህፀን ውስጥ ነበር፤ ማርያምና ዮሴፍ ወደ ቤተልሔም በሄዱ ጊዜ በዚያ የመውለጃዋ ወራት ደረሰ፤ በዚያ ለመውለጃ ሥፍራ ግን አልተገኘላትም። በየቤቱ እያንኳኩ ለመውለጃ ሥፍራ ቢጠይቁም አላገኙም። ሰዎች ምችታቸውን በመቀነስ ሥፍራን አልሰጡትም። ኢየሱስ በግርግም ውስጥ ተወለደ እርሱ በግርግም ውስጥ ከከብቶች ጋር እያለ በአንጻሩ ሌሎች በመገኘታቸው ላይ ሆነው ምችታቸውን በመጠበቅ የሚያደርጉትን ሁሉ ያደርጉ ነበር። አሁንም ቢሆን ጌታ ኢየሱስ ይህን ሁሉ ቢያደርጉም በማንም ላይ ቂም አልያዘም ነገር ግን ያደገው በይቅርታ ሕይወት ነበር። እኛስ ሰዎች ሲገፉንና የሚገባንን ስፍራ አልሰጥ ሲሉን ምን እንላለን? የእርሱ መንግሥት የይቅርታ መንግሥት ናት። ጌታን የሚማርከው ልብ በይቅርታ የተሞላ ልብ ነው። እግዚአብሔር የሚደሰተው ልጆቹ በይቅርታ ሕይወት ሲመላለሱ ብቻ ነው።
- ◇ በሕጻንነቱ ሲገድለው በተነሣውም ላይ ቂም አልያዘበትም። ሰባ ሰገል ከሩቅ ምሥራቅ መጥተው የተወለደው የአይሁድ ንጉሥ ወዴት ነው? ልንሰግድለት መጥተናል አሉ። በዚያን ጊዜ ሄሮድስ ደግሞ ከእኔ በቀር

ንጉሥ ማን አለ? በማለት በቁጣ ተነሣ። እግዚአብሔር ከእኔ በቀር ማንንም ሊያነግሥ አይችልም፤ የእግዚአብሔር ተስፋም ሊፈጸም አይችልም በማለት በዕብሪት ተነሣ። መርምሮ ከተረዳ በኋላም ይህን ሕጻን እገድላለሁ ብሎ እዚያ የነበሩትን ሕጻናት ሁሉ አስፈጀ። ጌታ ኢየሱስ ግን ይህ ሁሉ ሲሆን በይቅርታ ሕይወት ነበር የተመላለሰው። ሰዎች በቅናትና በጭካኔ እኛን ለማጥፋት ሲነሡ ከፉን በክፉ ለመመለስ አንነሣ፤ እንደ ጌታ በይቅርታ እንመላለስ መንግሥቱ የይቅርታ መንግሥት ናትና።

- ◇ ከተወለደበት አገር አባርሮ ስደተኛ ቢያደርጉትም በተመለሰ ጊዜ ለመበቀል አልተሣም። አገሩን አስለቅቀው ስደተኛ ሲያደርጉት ከሄሮድስ ፊት ለመሸሽ ከእናቱና ከዮሴፍ ጋር ወደ ግብፅ ሲሄዱ እንደ ዛሬው አይሮፕላንና መኪና አልነበረም። በግመል ወይም በአህያ ተቀምጠው ፀሐይ እያቃጠላቸው በዚያ በረሃ በችግር ነበር የተጓዙት። ታዲያ ጌታ ኢየሱስ በሄሮድስ ምክንያት ይህን ሁሉ ስቃይ ሲያይ አሁንም ከይቅርታ በስተቀር የበቀል እርምጃ አልወሰደበትም። በእኛም ላይ ስደት ሲመጣ ለሚያሳድዷችሁ ጸልዩ ይላልና ይቅር በላቸው ብለን እንጸልይላቸዋለን? ጌታችን የይቅርታ ጌታ ነው።
- ◇ የእግዚአብሔርን ቤት የወንበዴዎች ዋሻ ባደረጉት ላይ ቂም አልያዘም። ከዚህ ሁሉ ነገር በኋላም አገልግሎቱን ለመጀመር መጣ። አገልግሎቱን ጀምሮ ተአምራትን ካደረገ በኋላ ወደ ቤተ መቅደስ ሲደርስ ረክሶ አገኘው። ሰዎች በመሸጥ፤ በመለወጥና፤ በመነገድ የራሳቸውን

ፍላጎትና ፈቃድ ይፈልጉና ያደርጉበት ነበር። ሰዎች ወደ ቤተ መቅደስ የሚሄዱት ለጸሎት፣ ለአምልኮ፣ እግዚአብሔርን ለማክበርና የእግዚአብሔር ታላቅነት ለማወጅ አልነበረም። ነገር ግን ለራቸው ትርፍና ለመታወቅ ነበር። ቢሆንም እርሱ የአባቱን ቤት፤ የጸሎትን ቤት እኔ ደሜን የማፈስላትን ቤተ ክርስቲያኔን ለንግድና ለስም መታወቂያ አድርገውታል ብሎ አላጠፋቸውም፤ መንግሥቱ የይቅርታ መንግሥት ናትና። ሰዎች በእግዚአብሔር ቤት ያላግባብ ሲመላለሱስ ምን እንላለን?

- ◇ ያለውን እንጂ እርሱን ባልፈለጉት ላይም ቂም አልያዘም። የሚገባውን ክብር ሳይጡት አገልግሎትም እየሰጠ እያለ በተአምራቱ በመደነቅ፤ ለተአምራቱ ብቻ የሚመጡ ስለ እርሱም ሆነ ስለ ሕይወት ግድ ያልነበራቸው ብዙ ነበሩ። “ኢየሱስም መልሶ፡- እውነት እውነት እላችኋለሁ፡ የምትፈልጉኝ እንጀራን ስለ በላችሁና ስለ ጠገባችሁ ነው እንጂ ምልክቶችን ስላያችሁ አይደለም። ለሚጠፋ መብል አትሥሩ፤ ነገር ግን ለዘላለም ሕይወት ለሚኖር መብል የሰው ልጅ ለሚሰጣችሁ ሥሩ፤ እርሱን እግዚአብሔር አብ አትሞታልና።” አላቸው። (ዮሐ. 6:26-27) እኔን፤ ልጄን፤ ዘመዴን ፈውሰህ ተአምር አሳየኝ ከዚያ እሄዳለሁ እንጂ ከአንተ ጋር ግንኙነት የለኝም በሚል አስተሳሰብ የተከተሉት ብዙ ነበሩ። ጌታ ኢየሱስ እንደገና ይህንንም ሲያይ “ከእኔ የሚገኘውን ነገር ብቻ ለመውሰድ እየመጡ እኔን ግን ለማምለክ፤ ለማመስገንና ለማክበር አልመጡም

ብሎ ቂም አልያዘባቸውም ነበር። መንግሥቱ የይቅርታ መንግሥት ናትና። እኛስ?

- ◇ በናቂትም ላይ ቂም አልያዘባቸውም። ሌሎች ደግሞ ሥራውን ሁሉ አይተው በመቅናት እርሱ እንዴት ይህን ይሠራል? እዚህ ተወልዶ ያደገ የእንጨት ጠራቢው የዮሴፍ ልጅ አይደለምን? ይህንንስ ጥበብና ተአምራት ከወዴት አገኘው በማለት ለተጠራጠሩት ሁሉ እርሱ ከይቅርታ በስተቀር ሌላ ምንም አልነበረውም። እኛስ?
- ◇ እርሱን ለማጥመድ ሲሞክሩ በነበሩት ላይም ቂም አልያዘም። አንድ ጊዜ በኢሉባቦር ክፍለ ሃገር በጋምቤላ ውስጥ ሰዎች አንበሳን በወጥመድ ለመያዝ ወጥመድ ሲያዘጋጁ አይቼ በጣም ተደነቅሁ። ሰዎቹ ጉድጓድ ይቆፍሩና እንዳይታወቅ ቅጠላ ቅጠል አፉ ላይ ይረበርቡበታል። አንበሳው ይመጣና የተለመደው ቅጠል መስሎት ሲረገጠው የጉድጓዱ አፍ ክፍት ስለሆነ ወጥመዱ እግሩን ይይዘዋል። ከዚያ በኋላ አንበሳው እግሩ ካልተቆረጠ በስተቀር ከዚያ መውጣት ስለማይችል በቀላሉ ይያዛል። እነዚህ ሰዎችም ለኢየሱስ ያዘጋጁት ወጥመድ እንደዚህ ነበር። መቼ እንይዘዋለን? እንዴት እንይዘዋለን? እያሉ ወጥመድ አዘጋጅተው ይጠብቁት ነበር። ኢየሱስ ግን ወጥመዱንም ሆነ ወጥመዱን ያዘጋጁትን ሰዎች እያየ የተመላለሰው በይቅርታ ነበር። መንግሥቱ የይቅርታ መንግሥት ናት። ለመሆኑ ሌሎች ስለ እኛ የሚያዘጋጁትን ወጥመድ አይተን የእግዚአብሔር መንግሥት የይቅርታ መንግሥት ናትና

ጌታ ሆይ ይቅር በላቸው በማለት በይቅርታ ነው የምንመላለሰውን?

- ◇ ቅባቱን በተቃወሙት ላይም ቂም አልያዘም። አንዳንዶች ደግሞ መጥተው የሚናገረውን ከሰሙ በኋላ በእጁ የሚከናወነውን ድንቁን፤ ተአምራቱን፤ አጋንንትንም ሲያስወጣ ካዩ በኋላ፤ በአጋንንት አለቃ አጋንንትን ያስወጣል በማለት ተቆት። “የእግዚአብሔር መንፈስ በእኔ ላይ ነው ለድሆች ወንጌልን እሰብክ ዘንድ ቀብቶኛል” ያለውን ጌታ በአጋንንት አለቃ አጋንንትን ያስወጣል አሉት። ጌታ ኢየሱስ ግን ቅባቱንም ባይቀበሉት ቢንቁትም በመሃከላቸው የተመላለሰውና ያገለገላቸው በይቅርታ ነበር። ሰዎች አገልግሎታችንን ቅባታችንን ባይቀበሉ እኛስ ምን እንላለን? በእኛ ሕዝብ መካከል አሁን የተለመደው ነገር ቢኖር ሰዎች ቅባቱን፤ አገልግሎቱን አልተቀበሉኝም ስለዚህ ሄጄ የራሴን ነገር አደርጋለሁ የሚል ነው። ይህ የእግዚአብሔር መንግሥት ጠባይ አይደለም። መንግሥቱ የይቅርታ መንግሥት ናት።

- ◇ ጥሪውን ባልተረዱት ላይም ቂም አልያዘም። የሃይማኖት ሰዎች ቀራጮችንና ኃጢአተኞችን ሲያስተምራቸውና ሲያጽናናቸው አይተው እርሱ ከእነዚህ ጋር የሚበላና የሚጠጣ ሰው ነው በማለት አወገዙት። በመሠረቱ እርሱ ትኩረቱ በመንፈስ መብልና መጠጥ ላይ ነበር። እነርሱ ግን የእርሱ አመጣጥ ኃጢአተኞችን ለንስሐ ለመጥራት፤ ከጨለማ ከኃጢአት ፍርድና - ከሞት ነጻ ለማውጣት እንደሆነ አልተረዱም። “ነገር ግን ሄዳችሁ፡- ምሕረትን

እወዳለሁ መሥዋዕትንም አይደለም ያለው ምን እንደ ሆነ ተማሩ፤ ኃጢአተኞችን ወደ ንስሐ እንጂ ጻድቃንን ልጠራ አልመጣሁምና አላቸው።” (ማቴ. 9:13) ይህ ሁሉ እየሆነ አሁንም ጌታ ኢየሱስ ያገለገላቸው በይቅርታ ነበር። እኛንም በሐሰት ሲወነጀሉንና የማይገባንን ስም ሲሰጡን ጌታንም እንዳሉት እያሰብን ይቅር በላቸው ብለን እንጸልይ ይሆን? መንግሥቱ የይቅርታ መንግሥት ናት።

- ◇ በፈተናው ሰዓት አብረው ባልቆሙት ላይም ቂም አልያዘም። ጌታ ኢየሱስ የሞቱ ጊዜ በተቃረበ ሰዋን ሦስቱን ደቀመዛሙርት ለይቶ አብሮ ለመጸለይ ሄደ። ከእኔ ጋር ትጉ ብሎ መጸለይ ጀመረ። እነርሱ ግን ተግተው መጸለይ አቃታቸው እንቅልፍ እንቅልፍ አላቸው። “አይዞህ አብሬህ እተጋለሁ እኔ ከአንተ ጋር ነኝ የሚል ሰው ጠፋ” ሲያያቸው ተኝተዋል። ጌታ ኢየሱስ ግን በዚህም ሳይከፋ እስከ መጨረሻ ድረስ በይቅርታ ተመላለሰ። ወገኖች መጥተው አይዞላችሁ በማይሉበት ሰዓት፤ መጽናናት ከሰው ጠብቀን በማናገኝበት ጊዜ እኛስ ምንድነው የምንለው? መንግሥቱ የይቅርታ መንግሥት ናት።

- ◇ በገንዘብ ፍቅር አሳልፎ በሰጠው ላይም ቂም አልያዘም። እርሱ ከጠራቸው ደቀ መዛሙርት መካከል አንደኛው ከሊቀ ካህናቶቹ ጋር ተዋውሎ ገንዘብ መዝነውለት እርሱን አሳልፎ ሊሰጠው ወደሚያሳይበት ጌቱሴማኒ ድረስ መጣ። ወዳጅ መስሎ ተጠግቶ ከሦስት ዓመት በላይ ያስተማረውንና ከዚያም አልፎ እግሩን ያጠበውን ጌታውን በመሳም አሳልፎ ሰጠው። ጌታ ኢየሱስ ይሁዳ

ይህን ሁሉ እንደሚያደርግበት እያወቀ ቂም ሳይዝ ነበር እግሩን ያጠበው። ፍቅሩንም እስከ መጨረሻ የገለጸለት (ዮሐ. 13:1-2)። አንተስ ዛሬ ያመንከው ሲከዳህና ጀርባውን ሲያዞርብህ ምን ትላለን? በገንዘብ ለሚከዳህ ሰው ምላሽህ ምን ይሆን? የእግዚአብሔር መንግሥት የይቅርታ መንግሥት ናት።

◇ በሐሰት በከሰሱት ላይ ቂም አልያዘም። ከሳሾቹ በገዢው በጳጳሱ ፊት አቁመውት ጳጳሱም መርምሮ ምንም አላገኘበትምና ለከሰሱት ሰዎች ኢየሱስን ምንም አላገኘሁበትምና ልፍታው አላቸው። እነርሱ ግን “ኢየሱስን አንፈልግም ስቀለው! ስቀለው! ከእርሱ ይልቅ ወንበዴውን በርባንን ፍታልን እያሉ ጮኹ።” በዚህን ጊዜም ቢሆን ጌታ የተመላለሰው በይቅርታ ነበር። እኛ በሐሰት ስንከሰስ መልሳችን ምንድነው?

◇ በእውነት ባልቆመም ፈራጅ ላይ ቂም አልያዘም። ጳጳሱም እርሱ ንጹህ እንደ ሆነ እያወቀ መርምሮ ምንም እንዳላገኘበትም እየተረዳ እጆቹን ከደሙ ንጹህ በማድረግ በውኃ ታጥቦ ለግርፋትና ለስቅላት አሳልፎ ቢሰጠውም፣ ጌታ “በአንደበትህ ንጹህነቴን እየመሰከርህ ለምን እቀጣለሁ? የሚሰቀል ሰው ደግሞ አይገረፍም። እነርሱን ለማስደሰት ብለህ ለምን አሳልፈህ ሰጠኸኝ ሳይል በይቅርታ መንፈስ የተዘጋጀለትን ጽዋ ጠጣ። እኛስ ሰዎች ንጹህ እንደሆንን ምንም እንዳላጠፋን እያወቁ በያዝነው እምነት ጥላቻ ብቻ ሲከሱንና ያላግባብ ሲፈርዱብን ምን እንላለን?

◇ ለሞት አሳልፈው በሰጡት ላይ ቂም አልያዘም። ወደ መስቀል ሲወስዱት፣ እየደበደቡት፤ እየተፋቡት፤ ልብሱን እያወለቁና በጥፊ እየመቱት ማነው የመታህ? የእግዚአብሔር ልጅ ከሆንክ እስኪ ትንቢት ተናገርልን እያሉ ይጎሽሙት ነበር። በፈጠራቸው እጆች ሲገረፍ ሲንገላታና እጆቹንና እግሮቹን በምስማር በመስቀል ላይ ሲቸነክሩት፤ እንዲሁም ተጠማሁ ሲል ኮምጣጤ ሲሰጡት፤ ኤልያስ ይምጣና ያድነው እያሉ ሲያፌዙበት፤ ከተሰቀሉት ከሁለቱ ወንበዴዎች አንዱም አንተ የእግዚአብሔር ልጅ ከሆንክ ራስህንም አድን እኛንም አድን በማለት ሲዘብትበት፣ ኢየሱስ ግን በዚህ ሁሉ “አብ አባት ሆይ የሚያደርጉትን አያውቁምና ይቅር በላቸው” አለ እንጂ መቅሰፍትን አላዘዘባቸውም። በዚህ በአገኘነው ህይወት ምክንያት ዛሬ ሰዎች ሲያሾፉብን፤ ሲያንጓጥጡን፤ ብዙ መከራና ችግር ሲያደርሱብን ታግሰን እንደ ጌታ አባት ሆይ ይቅር በላቸው እንላለን ወይስ በጥላቻ ተሞልተናል?

የእግዚአብሔር መንግሥት የይቅርታ መንግሥት ነውና ጌታ ኢየሱስ በዚህ ሁሉ ታግሶ ይቅር አለ። እኛም በመንግሥቱ ውስጥ ካለን የሚጠበቅብን ሕይወት ከዚህ አያንስም ቃሉም እንዲህ ይላል፡- “ለጸሎትም በቆማችሁ ጊዜ፣ በሰማያት ያለው አባታችሁ ደግሞ ኃጢአታችሁን ይቅር እንዲላችሁ፣ በማንም ላይ አንዳች ቢኖርባችሁ ይቅር በሉት።” (ማር. 11:25) “በቀንም ሰባት ጊዜ እንኳን ቢበድልህ በቀንም ሰባት ጊዜ፡- ተጸጸትሁ እያለ ወደ አንተ ቢመጣስ፣ ይቅር በለው።” (ሉቃ. 17:14) “እርስ በርሳችሁ

ቸሮችና ርኅሩኞች ሁኑ፡ እግዚአብሔርም ደግሞ በክርስቶስ ይቅር እንዳላችሁ ይቅር ተባባሉ።” (ኤፌ. 4:32) “እርስ በርሳችሁ ትዕግሥትን አድርጉ፡ ማንም በባልጀራው ላይ የሚነቅፈው ነገር ካለው፡ ይቅር ተባባሉ፤ ክርስቶስ ይቅር እንዳላችሁ እናንተ ደግሞ እንዲሁ አድርጉ፤” (ቆላ. 3:13)

ይህም የሚያስተምረን ከአገልግሎታችን፤ ከአምልኮአችን፤ ከሩጫችንና ከሁሉ ነገራችን በፊት በእርሱ ውስጥ የሚገኘውን የይቅርታን ሕይወት እንድንለማመድ ነው።

እግዚአብሔር ለዘመናችን ያዘጋጀውን በረከት የምንፈልግ ከሆነ ከይቅርታ በቀር ሌላ አቋራጭ መንገድ የለም። መንገዱ ይኼው ነው። የእግዚአብሔር መንግሥት የዘላለም ሕይወት፤ ለክርስቶስ ኢየሱስ ጌታነት መንበርከክና የይቅርታ ሕይወት ናቸው። ዛሬ እኛ የት ነን? ከእግዚአብሔር ይቅርታን ተቀብለን ለወንድማችንና ለእህታችን ወዘተ. ይቅርታን እንሰጣለን? አስቀድመን እኛ ይቅርታን መቀበል አለብን። ምክንያቱም ይቅርታን ሳንቀበል ይቅርታን መስጠት አንችልምና። ይቅርታን የተቀበልን ደግሞ የተቀበልነውን ይቅርታ የመስጠት ኃላፊነት አለብን። «እኛም የበደሉንን ይቅር እንደምንል በደላችንን ይቅር በለን።» ብለን በእውነት የምንጸልየው ከዚህ በኋላ ነው። ጌታም ጴጥሮስን እንደ መለሰለት በእርሱ መንግሥት ውስጥ የይቅርታ ወሰን የለውም። እስከ ሰባ ጊዜ ሰባት ይቅር በለው አለው። ከመጀመሪያ ጀምሮ እስከ መጨረሻው ድረስ የእግዚአብሔር መንግሥት የይቅርታ መንግሥት ናት። በዚህ ምክንያት ነው እኛም ይቅርታን ተቀብለን በእግዚአብሔር መንግሥት ውስጥ

የምንኖረው። “ምሕረቱ ለዘላለም ነውና” ብለን የምንዘምረውም ከዚህ የተነሣ ነው።

4. ፈቃዱ የሚከናወንበት ሥፍራ ነው።

የእግዚአብሔር መንግሥት በሕይወቴ ውስጥ አለች ሕይወትን ሰጥቶኛል፤ ጌታ ኢየሱስ በሕይወቴ ነግሷል፤ እግዚአብሔር በይቅርታው ኅብኝቶኛል እስካልን ድረስ በሕይወታችን ውስጥ ግልፅ ሆኖ መታየት ያለበት አንድና ዋነኛ ነገር የእግዚአብሔር ፈቃድ ነው።

“እንግዲህ እናንተስ እንዲህ ጸልዩ በሰማያት የምትኖር አባታችን ሆይ ስምህ ይቀደስ መንግሥትህ ትምጣ ፈቃድህ በሰማይ እንደሆነች እንዲሁ በምድር ትሁን...” (ማቴ. 6:9-10)

▶ “በሰማያት የምትኖር አባታችን ሆይ” እግዚአብሔር ከሁሉ በላይ መሆኑንና ከእግዚአብሔር ጋር ያለን ኅብረታችንና ግንኙነታችንን የሚያመለክት ነው።

▶ “ስምህ ይቀደስ” የሚለው አገላለጽ የእግዚአብሔርን ስም ታላቅነት ያመለክተናል።

▶ “መንግሥትህ ትምጣ” ስንል ደግሞ ከእኛ ጋር ትሁን ማለታችን ነው። የእግዚአብሔር መንግሥት ስትመጣ የምታመጣው ነገር አለ። ያም የእግዚአብሔርን ፈቃድ ነው።

▶ “ፈቃድህ በሰማይ እንደ ሆነች እንዲሁ በምድር ትሁን” ስንል የእግዚአብሔር ፈቃድ በፍጹምነት በሕይወታችን

እንዲከናወን ነው። በምድር ደግሞ ከኢየሱስ ሕይወት በስተቀር በሌላ በማንም ሕይወት የእግዚአብሔር ፈቃድ በሙላት አልተከናወነም። ጌታ ኢየሱስም የሚለን ፈቃድህ በሰማይ ያለ እንከን እንደ ሆነች በእኔም ሕይወት ትሁን ብላችሁ ጸልዩ ነው። የእግዚአብሔር መንግሥት ያለ እግዚአብሔር ፈቃድ አትፈፀምም። የእግዚአብሔር ፈቃድ በሃሳባችን፤ በምኞታችን፤ በዕቅዳችን፤ በዓላማችን፤ በዘመናችንና በኑሮአችን ሁሉ ላይ መሠልጠንና መግዛት አለባት። የእግዚአብሔር ፈቃድ ምንድነው?

ሀ. የእግዚአብሔር ፈቃድ ፍጹም የሆነ ዘላለማዊ ዕቅዱ ነው። የእግዚአብሔር ፍጹም የሆነው የዘላለም ዕቅዱ ደግሞ የተገለጸው በቃሉ ውስጥ ነው። ስለዚህም ከዘፍጥረት እስከ ራዕይ የተገለጠው ቃሉ ፍጹም የሆነው የእግዚአብሔር ዕቅዱና ፈቃዱ ነው። ማለት እንችላለን። «ፈቃድህ በሰማይ እንደ ሆነች እንዲሁ በምድር ትሁን» ማለት ሁሉም ነገር በቃልህ እንደ ተፃፈ ይሁን ማለት ነው። ጌታ ኢየሱስ ስለ ራሱ ሲናገር፡- “ስለዚህ ወደ ዓለም ሲገባ፡- መሥዋዕትንና መባን አልወደድህም ሥጋን ግን አዘጋጀሁልኝ፤ በሙሉ በሚቃጠል መሥዋዕትና ስለ ኃጢአት በሚሠዋ መሥዋዕት ደስ አላለሁም። በዚያን ጊዜ፡- እነሆ፤ በመጽሐፍ ጥቅልል ስለ እኔ እንደ ተጻፈ፤ አምላኬ ሆይ፤ ፈቃድህን ላደርግ መጥቼአለሁ” አልሁ ይላል።” (ዕብ. 10:5-7) በመጽሐፍት እንደ ተፃፈ ሲልም እግዚአብሔር እንደ ተናገረው፤ ከዘፍጥረት እስከ ራዕይ እንደ ተገለጸው እንደ ዕቅዱ ማለቱ

ነው። ከዘላለም እንዳስብከውና በእኔ ሕይወት እንዲፈጸም እንደ አቀድከው ፈቃድህን ላደርግ መጥቼአለሁ ማለቱ ነው።

የእግዚአብሔር ፈቃድ የተገለጸው በተጻፈው ቃሉ ውስጥ ነው። ስለዚህ የእግዚአብሔር ፈቃድ በሕይወቴ ትሁን በምንልበት ጊዜ ጌታ ሆይ እንደ ቃልህ እኛር ዘንድ እርዳኝ፤ እውነትህ በሰማይ እንደሆነች በእኔም ህይወት ትከናወን ማለታችን ነው። የአባታችን ሆይ ጸሎት በየጊዜው በፀለይን ቁጥር ቃል ኪዳን እየገባን ነው። የምንገባውም ቃል ኪዳን እንደ ቃልህ አገባለሁ፤ እንደ ቃልህ እወጣለሁ፤ እንደ ቃልህ እናገራለሁ፤ እንደ ቃልህ አፈቅራለሁ፤ እንደ ቃልህ አስባለሁ፤ እንደ ቃልህ ይቅር እላለሁ፤ እንደ ቃልህ እኖራለሁ ወዘተ በማለት ነው። እንደዚህ የምንል ከሆነና የእግዚአብሔር ፈቃድም በቃሉ ከተገለጠልን እንደ ክርስቲያን ኃላፊነታችን ቃሉን በሚገባ ማወቅ አለብን። ምክንያቱም የእግዚአብሔር ፈቃድ ማለትም በቃሉ የተገለጠው ከእርሱ የወጣ እውነት ሁሉ ሰማይና ምድር እንኳ ቢያልፍ ቃሉ ግን ፍጹም ሆኖ ይኖራል።

ለ. እግዚአብሔር ለግለሰብ ያለው ሃሳብ ዘላለማዊ ነው። “ፈቃድህ በሰማይ እንደሆነች እንዲሁም በሕይወቴ ትሁን” በምንልበት ጊዜ እግዚአብሔር ለግል ሕይወታችን ያሰበው ዘላለማዊ ሃሳብ ሁሉ ያለ እንከን እንዲከናወን መፍቀዳችንን ነው። ይህ ለእግዚአብሔር ልጆች ሁሉ የተሰጠ ዕድል ነው። እግዚአብሔር የጠራኝ እንደ ሌላው ወንድሜ ወይም እህቴ እንድኖር አይደለም። እግዚአብሔር ለእኔ ለራሴ ፍጹም የሆነ ሃሳብ አለው እንዲሁም ለወንድሜ ወይም እህቴ ፍጹም የሆነ

የራሱ ሃሳብ አለው። ነገር ግን ሁላችንም የእግዚአብሔርን ፈቃድ ለማድረግ ተጠርተናል። የተጠራነውም፡- እንደ ቃሉ ለመኖርና እንደየጥሪያችን ለመመላለስ ነው። እንደ ቃሉ ለጥሪያችን በሚገባ ስንኖር የእግዚአብሔርን ፈቃድ እናደርጋለን። እግዚአብሔር በዘላለማዊ ሃሳቡ ውስጥ ለእያንዳንዳችን ልዩ ቦታ፤ ጥሪና ዓላማ አለው። ሐዋርያው ጳውሎስ ለኤፌሶን ሰዎች ሲጽፍ፡- «... በተጠራችሁበት ጥሪ እንደሚገባ ትመላለሱ ዘንድ...» (ኤፌ. 4:1) ይላል። የእግዚአብሔር ሃሳብ በተጠራንበት ጥሪ እንደሚገባ እንመላለስ ዘንድ ነው። ይህ ፈቃዱ ነውና። እያንዳንዳችን በስማችን የእግዚአብሔር ጥሪ ደርሶናል። ይህ ጥሪ ፈቃዱ በሕይወታችን ውስጥ እንዲፈጸም ነው። ይህም እንዲሆን ስለሚፈልግ ፈቃዱን ለልጆቹ ያስታውቃል። “በክርስቶስ ለማድረግ እንደ ወደደ እንደ አሳቡ፤ የፈቃዱን ምስጢር አስታውቆናልና፤” (ኤፌ. 1:9)

ለመሆኑ እግዚአብሔር ለእኔ ለግሌ ያለውን ሃሳብ እንዴት አውቃለሁ? ለሚለው ጥያቄ - አንደኛው ጌታን መጠየቅ ነው። “አንተ አምላኬ ነህና ፈቃድህን ለማድረግ አስተምረኝ ቅዱስ መንፈስህም በጽድቅ መንገድ ይምራኝ” (መዝ. 143:10) በማለት ዳዊት የሚጠይቀው እግዚአብሔር ለግሉ ለዳዊት ያሰበውን ለማወቅ ነው። በተጨማሪም ከዚህ ጋር ፈቃድህ በሕይወቴ እንዲሆን ፈቅጃለሁ ማለት ነው። ዳዊት ንጉሥ በመሆን እንዲገዛ የእግዚአብሔር ፈቃድ እንደሆነ ቢያውቅም ዕለት በዕለት ሁሉንም ነገር እንደ አምላኩ ዕቅድ ለማድረግ እንዲችል “እግዚአብሔር ሆይ ፈቃድህን ለማድረግ አስተምረኝ ቅዱስ መንፈስህም በጽድቅ

ምድር ይምራኝ” ብሎ ጸለየ። በመሠረቱ የዳዊት ጥያቄ በዕለታዊ ኑሮው ውስጥ ሊያደርግ የሚገባው ጥያቄ ነበር። ይህም ማለቱ ምን መሥራት እንዳለብኝ፤ የት መሄድ እንዳለብኝ ለማደርገው ነገር ሁሉ መንፈስ ቅዱስህ ምሪት ይስጠኝ ማለቱ ነው።

ለእኛም ዛሬ የት መሄድ፤ ምን ማድረግ፤ ማንን መጠየቅ፤ ማንን ማጽናናት፤ ለማን መመስከር፤ ለማን መጸለይ ወዘተ. እንዳለብን እግዚአብሔር እንዲመራን መጠየቅ አለብን። በግላችን በየዕለቱ የእግዚአብሔርን ፈቃድ መጠየቅ አለብን። «...የተፈጠሩ ቀኖቼ ሁሉ አንድ ስንኳ ሳይኖር በመጽሐፍህ ተጻፉ።» (መዝ. 138/139/16) እግዚአብሔር ለእያንዳንዱ ቀን የሚሆነውን ነገር በሕይወታችን ውስጥ ጽፎታል። የእግዚአብሔር ፈቃድ ማለት በጽሑፍ ላሰፈረው ሃሳቡ በወይም በቃሉ ለተጻፈው ነገር መኖር ማለት ነው። ሁለተኛው ሃሳብ ለመማር ፈቃደኛ መሆን ነው። “የተጻፈውን ሃሳቡን እንዴት እናውቃለን?” ለሚለው ጥያቄ መልስ፤ ለመማር ፈቃደኞች መሆንና ከመንፈስ ቅዱስ ጋር በሕብረት መኖር ነው። ጌታ ሊያስተምረን ቃል ገብቶልናልና። “ታዳጊህ፤ የእስራኤል ቅዱስ፤ እግዚአብሔር እንዲህ ይላል፡- እኔ የሚረባህን ነገር የማስተምርህ በምትሄድባትም መንገድ የምመራህ አምላክህ እግዚአብሔር ነኝ።” (ኢሳይ. 48:17) “እግዚአብሔርን የሚፈራ ሰው ማን ነው? በሚመርጠው መንገድ ያስተምረዋል።” (መዝ. 24:12) “አስተምርሃለሁ በምትሄድበትም መንገድ እመራሃለሁ፤ አይኖቼን በአንተ ላይ አጠናለሁ።” (መዝ. 31:8) “አምላኬ ከታናሽነቴ ጀምረህ

አስተማርኸኝ፤ እስከ ዛሬም ተአምራትህን እነግራለሁ።” (መዝ. 70:17) በጌታ እውቀት እያደግን ስንሄድ ፈቃዱ የሆነውን ነገር ፈቃዱ ካልሆነው ነገር ፈትነን መለየት እንችላለን። “ለእግዚአብሔርም ክብርና ምስጋና ከኢየሱስ የሚገኝ የጽድቅ ፍሬ ሞልቶባችሁ፤ ለክርስቶስ ቀን ተዘጋጅታችሁ ቅኖችና አለ ነውር እንድትሆኑ የሚሻለውን ነገር ፈትናችሁ ትወዱ ዘንድ፤ ፍቅራችሁ በእውቀትና በማስተዋል ሁሉ ከፊት ይልቅ እያደገ እንዲበዛ ይህን እጸልያለሁ።” (ፊል. 1:9-11) “ይህንም ብልሃት አምላኩ ያስታውቀዋል ያስተምረውማል።” (ኢሳይ. 28:26) ራሳችንን ለእግዚአብሔር ፈቃድ የምንሰጠው ለመማር፤ ለመታረም በልባችን ፈቃደኞች ስንሆን ነው። ሦስተኛው ሃሳብ በቅድስና መኖር ነው። ሌላው ደግሞ በጣም አስፈላጊው ነገር መቀደሳችን ወይም መለየታችን ነው። ምክንያቱም «ይህ የእግዚአብሔር ፈቃድ እርሱም መቀደሳችሁ ነውና...» ይላል። (1ተሰ. 4:3) መቀደስ ማለት መለየት ማለት ነው። ካልተለየንለት፤ ካልተቀደስንለት የእግዚአብሔር ፈቃድ ምን እንደሆነ ማወቅ አንችልም። ለእኛ ያለውን ሃሳብም ሊነግረን አይችልም። ስለዚህም በየቀኑ መለየትና መቀደስ አለብን።

አራተኛው ሃሳብ በማስተዋል መመላለስ ነው። ሐዋርያው ጳውሎስ «ስለዚህ የጌታ ፈቃድ ምን እንደሆነ አስተውሉ እንጂ ሞኞች አትሁኑ። መንፈስ ይሙላባችሁ እንጂ በወይን ጠጅ አትስከሩ...» ይላል። (ኤፌ. 5:17) ይህም ማለቱ ወደ እግዚአብሔር ፍጹም ፈቃድ የሚመራን መንፈስ ቅዱስ ነው። በመንፈስ ቅዱስ መኖር የሚያስፈልገንም የእግዚአብሔርን ፈቃድ ለማወቅ ነው ማለቱ

ነው። ጌታ ኢየሱስ ሲናገር «...ወደ እውነት ሁሉ ይመራችኋል... እርሱ ሁሉን ያስተምራችኋል እኔም የነገርኋችሁን ሁሉ ያሳስባችኋል» (ዮሐ. 14:26፤ 16:13) ይላል። ይህን ያለው መንፈስ ቅዱስ እያሳሰበን፤ እየመራንና አዲስ ነገርን እያሳየን ወደ እግዚአብሔር ፍጹም ፈቃድ ውስጥ እንደሚያስገባን ሲገልጽ ነው። ስለሆነም ለመንፈስ ቅዱስ በመገዛት የእግዚአብሔርን ፈቃድ ማድረግ አለብን። በየዕለቱ የእግዚአብሔር ፈቃድ በሕይወቴ ውስጥ እየተከናወነ ነው? ብለን ለግላችን ራሳችንን መጠየቅ አስፈላጊ ነው። መንፈስ ቅዱስ ከፈቃዴ ወጥተሃል ቢለን ወዲያውኑ መመለስ አስፈላጊ ነው። “ለዓመፀኞች ልጆች ወዮላቸው! ይላል እግዚአብሔር፤ ከእኔ ዘንድ ያልሆነን ምክር ይመክራሉ፤ ኃጢአትንም በኃጢአት ላይ ይጨምሩ ዘንድ ከመንፈሴ ዘንድ ያልሆነውን ቃል ኪዳን ያደርጋሉ።” (ኢሳይ. 30:1) “ልጆችሽ ሁሉ ከእግዚአብሔር የተማሩ ይሆናሉ፤ የልጆችሽም ሰላም ብዙ ይሆናል።” (ኢሳይ. 54:13) አንዳንድ ክርስቲያኖች በሕይወታቸው ዘመን ሁሉ ከእግዚአብሔር ፈቃድ ጋር ሲታገሉ ይኖራሉ። የእግዚአብሔርን ፈቃድ ያውቃሉ እግዚአብሔር ከእነርሱ ምን እንደሚፈልግ ያውቃሉ ለእነርሱ በየቀኑ ያለባቸው ትግል ለእግዚአብሔር ፈቃድ ወይስ ለእኔ ፈቃድ ልኑር በሚለው ምርጫ ላይ ነው። ጌታ ኢየሱስ ግን በዚያ በቀራንዮ መስቀል ላይ የእኔ ፈቃድ ሳይሆን የአንተ ፈቃድ ይሁን ነው ያለው። ጌታ የሞተው ፈቃዱን ለአባቱ በማስገዛቱ ነው። እኛም የምንሞተው ፈቃዳችንን ለእግዚአብሔር ስናስገዛ ብቻ ነው። ጳውሎስ ዕለት በዕለት እሞታለሁ ሲል፤ ሥጋዬን እገድላለሁ ማለቱ

ሳይሆን ፈቃዴን ለእርሱ አስገዛለሁ፤ እግዚአብሔር የሚለውን፤ የሚያስበውን፤ የሚያደርገውንና የሚፈልገውን ብቻ አደርጋለሁ ማለቱ ነው። “ከክርስቶስ ጋር ተሰቅያለሁ፤ እኔም አሁን ሕያው ሆኜ አልኖርም ክርስቶስ ግን በእኔ ይኖራል፤ አሁንም በሥጋ የምኖርበት ኑሮ በወደደኝና ስለ እኔ ራሱን በሰጠው በእግዚአብሔር ልጅ ላይ ባለ እምነት የምኖረው ነው።” (ገላ. 2:20) የእግዚአብሔር ፈቃድ በሕይወታችን ሲከናወን ቃላችን ሕይወት ይሰጣል። ምክንያቱም እግዚአብሔር በእኛ የሚያከናውነው ነገር ሁሉ ለማነጽና ሕይወትን ለመስጠት ነው። ስለዚህ የእግዚአብሔር ፈቃድ አእምሮአችንን ሃሳባችንን፤ ልባችንን፤ አንደበታችንን፤ ሁለንተናችንን መግዛት አለበት።

5. የኃይል መንግሥት ናት።

“የእግዚአብሔር መንግሥት በኃይል ነው እንጂ በቃል አይደለምና።” (1ቆሮ. 4:20) የእግዚአብሔር መንግሥት የማባበል መንግሥት ሳትሆን ጌታ እንደተናገረው በኃይል የምትገነባ መንግሥት ናት። ለዚህም ነው ጌታ በስልጣን ድንቅንና ተአምራትን ያደረገው፤ አጋንንትንም ያስወጣው። የእግዚአብሔርን ኃይል አስመልክቶ አስቀድሞ የተናገረው ነቢዩ ኢሳያስ ነው። “እናንተ በሩቅ ያላችሁ የሠራሁትን ስሙ እናንተም በቅርብ ያላችሁ ኃይሌን እውቁ... ዓይኖችህ ንጉሡን በውበቱ ያዩታል እነርሱም በሩቅ ያለች ምድርን ያዩአታል።” (ኢሳ. 33:13፤17) ያለው ስለ ኃይለኛዋ

የእግዚአብሔር መንግሥት ነው። ንጉሡ ማነው ብንል በመንግሥቱ ላይ የሚነግሠው ነው። እናንተ በሩቅ ያላችሁ ወደ እኔ ያልመጣችሁ ንጉሥነቴን የማታውቁ ሁሉ የሠራሁትን ስሙ፤ መንገድ ጠርጌላችኋለሁና፤ ይቅርታንም ሰጥቻችኋለሁና የመዳናችሁን ወንጌል ሰምታችሁ ወደ መንግሥቱ ኑ፤ የሚል አዋጅ ነው ያስተላለፈው። በተጨማሪም እናንተ የመጣችሁና ከእኔም ጋር በቅርብ ያላችሁ ግን ኃይሌን እውቁ። የእኔ መንግሥት የኃይል መንግሥት ናት ማለቱ ነው።

የእግዚአብሔር ኃይል የተገለጠው በመንፈስ ቅዱስ አማካይነት ነው። ጌታ ኢየሱስ ሐዋርያትን “መንፈስ ቅዱስን እስክትቀበሉ...ከላይ ኃይልን እስክትቀበሉ በኢየሩሳሌም ከተማ ቆዩ” (ሉቃ. 24:49) ያላቸው በእግዚአብሔር መንግሥት ግንባታ ላይ ኃይል ስለሚያስፈልጋቸው ነው። በበዓለ ሃምሳ ቀን ያ የእግዚአብሔር ኃይል እንደ አውሎ ነፋስ መጣ ይላል። ከበዓለ ሃምሳ ቀን ጀምሮ የመጣው መንፈስ ቅዱስ ለእኛም ኃይልን ሊሰጠንና ድልን ሊያጎናፅፈን ነው። የእግዚአብሔር መንግሥት የምትሠራው በሰው ክንድ፤ በሰው ዕቅድ ወይም በቤተ ክርስቲያን ፕሮግራም አይደለም። (ዕቅድም ፕሮግራምም በቦታቸው አስፈላጊ ቢሆኑም)። ነገር ግን የምትሠራው በመንፈስ ቅዱስ ኃይል ነው። እኛም በሕይወታችን ይህንን ኃይል መፈለግ አለብን። የእግዚአብሔር ኃይል የሚያድስ፤ የሚለውጥ ሕይወትን ልዩ የሚያደርግ፤ እንደ ተራራ በሚጋረድብን ፈተና ላይ ሁሉ ድልን የሚያጎናጽፈን፤ በሚያስፈራን ነገር ላይ ድፍረትን የሚሰጠን፤ ኃይል ነው። የእግዚአብሔርን ኃይል ስናውቅ

ኃጢአትን እናሸንፋለን፤ ከኃጢአት ነፃ እንወጣለን፤ የሥጋን ምኞት እናሸንፋለን። ከዚያም እግዚአብሔርን (ንጉሡን) ደስ የሚያሰኘው ነገር ከሕይወታችን ይወጣል። በዚያን ጊዜ ዓይኖቻችን ንጉሡን በውበቱ ያዩታል። ያልሰማነውን ነገር መናገር፤ ያላወቅነውንም ነገር ማስረዳት አንችልም። ስለዚህ የእግዚአብሔርን ኃይል እንድናውቀውና እንድናየው መንፈስ ቅዱስን ተሰጥቶናል። በመንፈስ ቅዱስ ውስጥ በመኖር የእግዚአብሔርን ኃይል ማወቅ እንችላለን።

ሐዋርያት የመንፈስ ቅዱስን ኃይል የተቀበሉት የእግዚአብሔርን መንግሥት በኃይልና በሥልጣን ለመናገር ነው። የመንግሥቱ ወንጌል የኃይል ወንጌል ነው። “...አስቀድሞ ለአይሁዳዊ ደግሞም ለግሪክ ሰው፡- ለሚያምኑ ሁሉ የእግዚአብሔር ኃይል ለማዳን ነውና።” (ሮሜ 1:16) በእግዚአብሔር መንግሥት ውስጥ የሚገባው በኃይል ነው።

1. የወንጌል ኃይል፡- ሰው ድኖ የዘላለም ሕይወት የሚቀበለው በሚሰማው በወንጌል ኃይል ወይም በቃሉ ኃይል ነው። ወንጌል የማዳን ኃይል አለው። ሮሜ 1:17) ወንጌል እውነትን የሚሰጥ ኃይል አለው። “እንግዲያስ እምነት ከመስማት ነው መስማትም በእግዚአብሔር ቃል ነው።” (ሮሜ 10:17) “እናንተም ደግሞ የእውነትን ቃል፣ ይኸውም የመዳናችሁን ወንጌል ሰምታችሁ፣ ደግሞም በክርስቶስ አምናችሁ፤...” (ኤፌ. 1:13) ወንጌል ከኃጢአት የመፈወስ ኃይል አለው። የማጽናት ኃይል አለው። የመውለድ ኃይል አለው። የማንጸት ኃይል አለው።

2. የደሙ ኃይል፡- ሰው ወደ እግዚአብሔር መንግሥት መግባት የሚችለው በጌታ በኢየሱስ ክርስቶስ ክቡር ደም ነው። ደሙ ከኃጢአት የማንጸት ኃይል አለው።

3. የመንፈስ ቅዱስ ኃይል፡- በእግዚአብሔር መንግሥት ውስጥ ለመኖርና ለማገልገልም የእግዚአብሔር ኃይል ያስፈልገናል። የመንፈስ ቅዱስ ቅባት ለመኖርና ለማገልገል ያስችለናል። “አሕዛብ እንዲታዘዙ ክርስቶስ በቃልና በሥራ፣ በምልክትና በድንቅ ነገር ኃይል፣ በመንፈስ ቅዱስም ኃይል በእኔ አድርጎ ከሠራው በቀር ምንም ልናገር አልደፍርም፤” (ሮሜ 15:18-19) የመንግሥቱ ባለቤት የሆነ የጌታ ኢየሱስ ኃይል በመንግሥቱ ውስጥ ለሚኖሩት ነው። “ሁላችን የእግዚአብሔርን ልጅ በማመንና በማወቅ ወደሚገኝ አንድነት፥ ሙሉ ሰውም ወደ መሆን፥ የክርስቶስም ሙላት ወደ ሚሆን ወደ ሙላቱ ልክ እስክንደርስ ድረስ፥ ቅዱሳን አገልግሎትን ለመሥራትና ለክርስቶስ አካል ሕንጻ ፍጹማን ይሆኑ ዘንድ።” (ኤፌ. 4:13) በጌታ ኢየሱስ በስሙ ኃይል፣ በቃሉ ኃይል፣ በመንፈስ ቅዱስ ኃይልና በደሙ ኃይል ነው በጠላት ላይ እየተጫማን በድል የምንኖረው። “እነሆ፥ እባቡንና ጊንጡን ትረግጡ ዘንድ፥ በጠላትም ኃይል ሁሉ ላይ ሥልጣን ሰጥቻችኋለሁ፥ የሚጎዳችሁም ምንም የለም።” (ሉቃ. 10:19)

የእግዚአብሔር መንግሥት የኃይል መንግሥት የተባለችው አንደኛው የእግዚአብሔር ሥልጣን የሚገለጽበት

ሥፍራ ስለ ሆነች ነው። የእግዚአብሔር መንግሥት የትንሣኤ ኃይል የሚገለጽበት ቦታ ነው።

የእግዚአብሔርን መንግሥት ኃይል መለማመድ የሚያስፈልገን ለምንድነው? ጌታ ኢየሱስ አንድ ጊዜ ሲናገር በመንግሥቱ ዕርፉን ጨብጦ ወደ ኋላው የሚመለከት መኖር የለበትም ብሎ ነበር። ምክንያቱም ዕርፉን በሬው እየጎተተው የሚሄደው ወደ ፊት ነው። ሰውየው ወደ ኋላ ከሄደ እዚያው ቆሞ ከሁሉም ሳይሆን ይቀራል። ሆኖም ብዙ ክርስቲያኖች የሚኖሩት ከዚህ በተለየ ሕይወት አይደለም። ወደ ኋላቸው በመመልከት ከዓለምም ከእግዚአብሔርም መንግሥት ሳይሆኑ ይቀራሉ። ከጌታ ደቀመዝሙር አንዱ አስቀድሜ አባቴን እንድቀብር ፍቀደልኝ በኋላ እኩተልሃለሁ ቢለው ጌታ ኢየሱስ ደግሞ፡- «ተከተለኝ ሙታናቸውን እንዲቀብሩ ሙታንን ተዋቸው» ማለቱ ለዚህ እውነት ትልቅ ትኩረት ስለ ሰጠው ነው። አዎ እግዚአብሔር ተዉ የሚለንን ነገር መተው አለብን። የእግዚአብሔርን ኃይል ለማወቅ እርፉን ጨብጠን የሚያስከፍለውንም ለመክፈል ቆርጠን ወደ ፊት መሄድ ይጠበቅብናል። ዛሬ ሕይወታቸውን የምንመኘው ሐዋርያት ወደ እግዚአብሔር መንግሥት የገቡት ወደ ኋላ አንመለስም በማለት ዋጋ ከፍለው ነው። ምክንያቱም የእግዚአብሔር መንግሥት ዋጋ የምታስከፍል መንግሥት ናት። ለደህንነታችን ዋጋ አንከፍልም ነገር ግን ኃይሉን አውቀን በኃይሉ ለመኖር ዋጋ መክፈል አለብን። ዕርፉን ጨብጠን ወደ ፊት ለመሄድ መቁረጥና መወሰን ይጠበቅብናል። ከዚህም በላይ ደግሞ ኃይሉን ለመለማመድና ለማወቅ ለእግዚአብሔር መንግሥት ሙሉ ዋጋ ለመክፈል

ሙሉ ፈቃደኞች መሆን አለብን። አለበለዚያ ኃይሉን መለማመድ አንችልም።

6. የፍቅር መንግሥት ናት።

“በእርሱ የሚያምን ሁሉ የዘላለም ሕይወት እንዲኖረው እንጂ እንዳይጠፋ እግዚአብሔር አንድያ ልጁን እስኪሰጥ ድረስ ዓለሙን እንዲሁ ወዷልና።” (ዮሐ. 3:16) ይህ ጥቅስ በአዲስ ኪዳን የእግዚአብሔር መንግሥት የተጀመረችው የተሠራችውና የምትፈጸመው በፍቅር መሆኑን የሚያሰየን ጥቅስ ነው። እምነት፤ ተስፋ፤ ፍቅር እነዚህ ከሁሉም ይበልጣሉ። ነገር ግን ፍቅር ከእነዚህ ሁሉ እንደሚበልጥ ተጽፏል። ከሁሉም በፊት የምንወደው እግዚአብሔርን ነው። ከዚያም ባልንጀራችንን እንደ ራሳችን አድርገን እንወዳለን። “በፍጹም ልብህ፤ በፍጹም ነፍስህ፤ በፍጹም ሃሳብህ፤ በፍጹም ኃይልህ ጌታ አምላክህን ውደድ... ባልንጀራህንም እንደ ራስህ ውደድ...” ተብሎ የተጻፈውም ለዚህ ነው። (ማር. 12:30-31) ፍቅራችን የሚጀምረው በእግዚአብሔር ነው። ከዚያም ወደ ወንድሞችና ወደ እህቶች ይተላለፋል። ፍቅራችን ወደ ላይ ወደ እግዚአብሔር ከሆነ በኋላ ወደ ጎን ለወንድሞችና ለእህቶች ይተላለፋል። እጃችንን በእውነትና በመንፈስ ወደ እግዚአብሔር ከዘረጋን በኋላ ወደ ጎን ደግሞ ለወንድሞችና ለእህቶች መዘርጋት አያስቸግረንም። ነገር ግን በእውነት እጃችንን ወደ ላይ መዘርጋት ካልቻልን ወደ ጎን መዘርጋት ያስቸግረናል።

ምክንያቱም የእኛ ነገር ሁሉ የሚጀምረው ከላይ ከአርያም ስለሆነ ነው። ይህ የእግዚአብሔር ፍቅር በልባችን በእውነት ከፈሰሰ ወደ ሌላው ማስተላለፍ አይከብደንም። ሐዋርያው ጳውሎስም “በተሰጠንም በመንፈስ ቅዱስ የእግዚአብሔር ፍቅር በልባችን ስለ ፈሰሰ ተስፋ አያሳፍርም” ብሎ የጻፈውም ለዚህ ነው። (ሮሜ 5:5) የእግዚአብሔር ፍቅር ለሁሉም የሚበቃ ነው። እርስ በእርስ መዋደድ እንዳለብንም ጌታ ኢየሱስ ሲናገር፦ “እርስ በርሳችሁ ትዋደዱ ዘንድ እንደ ወደድኋችሁ፡ እናንተ ደግሞ እርስ በርሳችሁ ትዋደዱ ዘንድ አዲስ ትዕዛዝ እሰጣችኋለሁ። እርስ በርሳችሁ ፍቅር ቢኖራችሁ ደቀ መዛሙርቴ እንደ ሆናችሁ ሰዎች ሁሉ በዚያ ያውቃሉ” (ዮሐ. 13:34-35) ብሏል።

የእግዚአብሔር መንግሥት ሕግ አንዱ መለያዋ እውነተኛ የሆነ፣ ግብዝነት የሌለበት ፍቅር ነው። “ፍቅራችሁ ያለ ግብዝነት ይሁን።” (ሮሜ 12:9) መንፈስ ቅዱስን በጣም የሚያሳዝነው ግብዝነት ያለበት ፍቅር ነው። ለምሳሌ፦ ከልባችን ባልሆነ መንገድ ከሰው ጋር የምንለዋወጠው ሰላምታ፤ ለሰው ይምሰል ብለን የምንስቀውሳቅ ወዘተ. መንፈስ ቅዱስን ያሳዝናል። አንዲት አመንዝራ ሴት ይፈረድባት ዘንድ የሃይማኖት ሰዎች ወደ ጌታ ኢየሱስ ይዘዋት ባመጧት ጊዜ እርሱ ግን አልፈርድብሽም ደግመሽ ኃጢአት አትሥሪ በማለት አሰናበታት። በአንጻሩ እናንተ የተለበጣችሁ መቃብሮች የሙታን አጥንቶች በማለት የገሰጸው እነዚያ ግብዞችን ነው። እግዚአብሔር መሸፋፈንና ማስመበልን ይጠላል። ከዚያ ይልቅ ብንገላለጽ ከእግዚአብሔር ምሕረትና ፈውስ እናገኛለን። ቅሬታ እንኳን ከአለን

እንገላለጽና ይቅር እንባባል እንጂ ግብዝነትን አናሳይ። አለበለዚያ ከእግዚአብሔር ምሕረትን አናገኝም። የእግዚአብሔር መንግሥት የፍቅር መንግሥት ስለሆነ አስቀድመን መሻት ያለብን ፍጹም ፍቅርን ነው። የእግዚአብሔር መንግሥት የተቋቋመችው በፍቅር ነው። መሠረቱ ፍቅር ነው። የመተዳደሪያ ደንቡዋ ፍቅር ነው።

7. የአንድነት መንግሥት ናት።

በእግዚአብሔር መንግሥት ውስጥ የምንኖረው በአንድነትና በኅብረት ነው። ጌታ ኢየሱስ ወደ አባቱ ከመሄዱ በፊት የጸለየው ስለ አንድነት ነው። “በእኔ እንዳለህ እኔም በአንተ እነርሱም ደግሞ በእኛ አንድ ይሆኑ ዘንድ እለምንሃለሁ። እኛም አንድ እንደሆንን አንድ ይሆኑ ዘንድ...” (ዮሐ. 17:21-22) በአብና በወልድ እንዲሁም በመንፈስ ቅዱስ መካከል ያለውን አንድነት መለየት አንችልም። ምንም ምሳሌ ብንጠቀም ስለ አንድነታቸው ለማስረዳት እኛ ለአንድነት ካለን ግንዛቤ በላይ ስለሆነ ምሳሌያችን ብቃት አይኖረውም። እኛም አንድ እንደሆንን እነርሱም ደግሞ አንድ ይሆኑ ዘንድ ማለት የአንድነታችን ትርጉም ይህ ነው ብለን በቃላት መግለጽ እስከማንችል ድረስ በጌታ አንድ መሆን አለብን ማለት ነው። የመንግሥቱ ዋና ምልክት ይህ የቅዱሳን አንድነታቸው ነውና።

እንግዲህ ጌታ ኢየሱስ አስቀድማችሁ መንግሥቱንና ጽድቁን ፈልጉ በሚልበት ጊዜ በእርሱ ስለሚገኝና ከእርሱ

ጋርም ስላለ አንድነት ነው። የዚህ ዓይነት አንድነት መሠረቱ የእርሱ ልጆች በመሆናችን የተገኘ ቤተሰባዊ አንድነት ነው። ጌታ ወደ እርሱ መንግሥት ያመጣን የአንድነትና የኅብረት ጠንቅ የሆነውን ግድግዳ አፍርሶ ነው። የሚለያይ ነገር ስለ ፈረሰ የአንድ መንግሥት ብቻ ሳይሆን የአንድ አባት ቤተሰብ አደረገን። “በእርሱ ሥራ ሁላችን በአንድ መንፈስ ወደ አብ መግባት አለንና። እንግዲያስ ከእንግዲህ ወዲህ ከቅዱሳን ጋር ባላገሮችና የእግዚአብሔር ቤተ ሰዎች ናችሁ እንጂ እንግዶችና መጻተኞች አይደላችሁም።” (ኤፌ. 2:18-

19) የአንድ አባት ልጆች መሆናችን፣ አንድ መንፈስ መቀበላችን፣ ለአንድ ንጉሥ ሥልጣንና ጌትነት መገዛታችንና የአንድ አገር ዜጋዎች መሆናችን ይህ ለቅዱሳን አንድነት ታላቅ ዋስትና ነው። “እኛ አገራችን በሰማይ ነውና፣ ከዚያም ደግሞ የሚመጣ መድኃኒትን እርሱንም ጌታን ኢየሱስ ክርስቶስን እንጠባበቃለን፤” (ፊል. 3:20)

የእግዚአብሔር መንግሥት የሚሠራው በዚህ አንድነት ነው። የእግዚአብሔርም ቅባት የሚፈሰው ይህን አንድነት ስንጠብቅ ነው። የቅዱሳን ኅብረት ለእግዚአብሔር በመንግሥቱ ውስጥ የልቡ ደስታ ነው።

በመዝ. 132(133):1-3 “ወንድሞች በኅብረት ቢቀመጡ እነሆ መልካም ነው እነሆም ያማረ ነው...” ይልና የእግዚአብሔር ቅባት፤ የእግዚአብሔር በረከት በዚያ እንደሚፈስ ይናገራል። ይህ አንድነት ጠላታችን ሰይጣንን ስለሚያናድደው በቤተ ክርስቲያንና በቅዱሳን መካከል ሊኖር የሚገባውን የቅዱሳንን አንድነት እንዲፈርስና እንዲላላ

ለማድረግ ይጥራል። ምክንያቱም አንድነት ከሌለ መንፈስ ቅዱስ እንደ ፈለገው አይሠራም፤ የእግዚአብሔር ቅባት አይፈስም። ስለዚህ የጠላት ዋና ውጊያ ያ አንድነት እንዲፈርስና እንዳይጠብቅ፣ ከዚያም የእግዚአብሔር ሕዝብ ይህን በረከት እንዳያገኝና እግዚአብሔር ሥራውን እንዳይሠራ ለማድረግ ነው። እኛም ይህን የጠላትን ሃሳብ አውቀን ለእርሱ ዕድል ፈንታ ሳንሰጥ በመንፈስ አንድ በመሆን ከእግዚአብሔር የሚገኘውን በረከት መቀበል አለብን።

የቤተ ክርስቲያን መታወቂያዋ፣ አንድነቷና ፍቅሯ ነው። በአንድነት መቆም፤ አንድን ቋንቋ መናገር፤ አንድን ዝማሬ መዘመር፤ አንድን ጌታ ማምለክ፤ ለአንድ መንፈስ መገዛት፤ በአንድነት ማገልገል ይህ ለቅዱሳን ሁሉ የተሰጠ ጥሪ ነው። በቤተ ክርስቲያን ውስጥ አንድነትን አንፈጥርም አንድነትን ግን እንጠብቃለን። አንድነት በክርስቶስ በሆንን ጊዜ ተፈጥሯል። «...የመንፈስን አንድነት ለመጠበቅ ትጉ።» (ኤፌ. 4:3) በማለት የታዘዝነው፣ በአንድነታችን ላይ እንዳንላላና እንዳንደክም እንዲሁም አንድነታችንን በትጋት እንድንጠብቅ ነው። በጀልባ ሆነን አንድን ባሕር ስንሻገር እየቀዘፍንም ስንሄድ መሃል ላይ ስንደርስ እጃችን ሊዝል ይችላል። ይደክመናልም። ቢደክመንም እንኳን እንደ ምንም ብለን እዳር ለመድረስ ተግተን መቅዘፍ ይኖርብናል። ተግተን ካልቀዘፍን ግን መሃል ላይ መቅረታችን ነው። ስለዚህ እኛም መንፈስ ቅዱስ እንደ ፈለገው እንዲሠራና የእግዚአብሔር ቅባት እንዲፈስ ተግተን የመንፈስን አንድነት መጠበቅ አለብን።

የአንድነት መግለጫ፡-

- መቀባበል
- ያለ ማስመሰል
- ሌላውን ማክበር
- ታማኝነት
- እውነትን መናገር
- ለሌላው መራራት

8. የብርሃን መንግሥት ናት።

እግዚአብሔር አምላካችን ማንም ሊቀርበው በማይችል ብርሃን ውስጥ የሚኖር አምላክ ነው። “እርሱ ብቻ የማይሞት ነው፤ ማንም ሊቀርበው በማይችል ብርሃን ይኖራል፤ አንድ ሰው እንኳ አላየውም ሊያየውም አይቻለውም፤” (1ጢሞ. 6:16) እርሱ በብርሃን ስለሚኖር ከመጀመሪያም የእግዚአብሔር መንግሥት ዓላማ በምድር ሁሉ ላይ ብርሃን መሆን ነው። “እግዚአብሔርም፡- ብርሃን ይሁን አለ ብርሃንም ሆነ” (ዘፍ.1:3) ተብሎ ሳለ ይህ ብርሃን እንዳይበራና የሰው ልጅም በብርሃን እንዳይኖር በሠራው ኃጢአት ምክንያት ጨለማን ወደ ሕይወቱ አመጣ፤ ከብርሃንም ተለየ። ጌታ ኢየሱስ የሰውን ልጅ የኃጢአት ዕዳ ለመክፈልና ይህንንም ጨለማ ለማስወገድ እንደገናም ወደ ብርሃን ለመመለስ ወደዚች ምድር መጣ። ለዚህ ነው ጌታ “እኔ የዓለም ብርሃን ነኝ የሚከተለኝም የሕይወት ብርሃን ይሆንለታል እንጂ በጨለማ አይመላለስም” በማለት

ያወጀው። (ዮሐ. 8:12) ምክንያቱም እርሱ ከመጀመሪያ ብርሃን ነው።

መንግሥቱም የብርሃን መንግሥት ነው። ሰውንም የሚመራው ወደዚህ ብርሃን ነው። “እርሱ ከጨለማ ሥልጣን አዳነን... ወደ ፍቅሩ ልጅ መንግሥት አፈለሰን።” (ቆላ. 1:14) ተብሎ የተጻፈው ለዚህ ነው።

ለዚህ ነው ቃሉ ጌታ ኢየሱስ ሥጋ ለብሶ በመጣ ጊዜ፡- “በጨለማ የተቀመጠ ሕዝብ ታላቅ ብርሃን አየ። በሞት አገርና ጥላ ለተቀመጡትም ብርሃን ወጣላቸው።” (ማቴ. 4:16) በማለት የምሥራች የተነገረው። የክርስቶስ መንግሥት የመጣው በጨለማ ውስጥ ላሉት ብርሃን እንዲወጣላቸውና በብርሃን እንዲኖሩ ነው። “በእርሱ ሕይወት ነበረች፤ ሕይወትም የሰው ብርሃን ነበረች። ብርሃንም በጨለማ ይበራል፤ ጨለማም አላሸነፈውም።” (ዮሐ. 1:4-5) በእግዚአብሔር መንግሥት ውስጥ ጨለማ፤ ስውርና ድብቅ ነገር የለም። እግዚአብሔር ከጨለማ ጋር ኅብረት የለውም። በኤፌ. ምዕራፍ 5 ላይ ሲናገር ቀድሞ ጨለማ ነበራችሁ አሁን ግን በጌታ ብርሃን ናችሁ። ከጨለማ ሥራ ጋር አትተባበሩ እንዲያውም የጨለማን ሥራ ወደ ብርሃን ግለጡት ተብሎ ተጽፏል። ደግሞም በማቴ. 5:14 ላይ “እናንተ የዓለም ብርሃን ናችሁ።” ተብሎ የተሰጠው ማሳሰቢያ ይህንን እውነት ለማጽናት ነው።

ስለዚህ እኛ የዓለም ብርሃን ስለሆንን በዚህ ብርሃን ውስጥ እንደሚገባ መኖር አለብን። “ከእርሱ ጋር ኅብረት አለን ብንል በጨለማም ብንመላለስ እንዋሻለን እውነትንም

አናደርግም ነገር ግን እርሱ በብርሃን እንዳለ በብርሃን ብንመላለስ ለእያንዳንዳችን ኅብረት አለን...” (ዮሐ. 1:6-7) ይላልና። ስለዚህ መንግሥቱን መፈለግ ከጨለማ ተለይቶ በብርሃን መኖር ነው። አስቀድመን በብርሃን ውስጥ ከኖርን ሌላው ሁሉ ይጨመርልናል። ብርሃን ብዙ ጥቅም አለው።

9. የሰላም መንግሥት ናት።

ጌታ ኢየሱስ ሰላማችን ነው። ይህንን አስመልክቶ በኢሳ. 9:7 ላይ “...የሰላም አለቃ... ለሰላምም ፍጻሜ የለውም” ተብሎ ተጽኗል። የእግዚአብሔር መንግሥት ፍጻሜ የሌላት የሰላም መንግሥት ናት። ይህች የሰላም መንግሥት ወደ ውስጣችን ስትመጣ ከራሳችን ጋር ሰላም ይኖረናል። ከእግዚአብሔር ጋር ሰላም ይኖረናል፤ ከወገኖችም ጋር ሰላም እንፈጥራለን። ከዓለም ጋርም ሰላም ይኖረናል። እኛ የሰላም አዋጅ ነጋሪዎች ነን። ምክንያቱም የክርስቶስ መንግሥት በእኛ ህይወት ውስጥ ሰላምን አድርጓልና እኛም ያገኘነውን ይህን ሰላም ለዓለም ሁሉ እንናገራለን።

ጌታ ኢየሱስ “ሰላምን እተውላችኋለሁ ሰላሜን እሰጣችኋለሁ እኔ የምሰጣችሁ ዓለም እንደሚሰጥ አይደለም። ...በዓለም ሳለችሁ መከራ አለባችሁ ነገር ግን አይዞላችሁ እኔ ዓለምን አሸንፌዋለሁ” (ዮሐ. 14:27፤ 16:33) በማለት የተናገረው የመንግሥቱን ሰላማዊነት ሲያስገነዝብ ነው። ክርስቶስ የሚሰጠን ሰላም በመከራ ብዛት አይወሰድም

ሁልጊዜ ከእኛ ጋር ነው። ፈተናና ችግር ስለ አለብን ሰላማችን አይወሰድም። ምክንያቱም የእግዚአብሔር ቃል እውነተኛ ስለሆነ ሰላሜን እሰጣችኋለሁ እኔ የምሰጣችሁ ሰላም ዓለም እንደምትሰጠው አይደለም ይላልና። አንዳንድ ጊዜ ሰላማችንን የምናጣው ዓለም የምትሰጠውን ሰላም መፈለግ ስንጀምር ነው። ያለ መከራና ያለ ችግር ሰዎች ሳይጎዱን፤ በሁሉ ነገር በጣም ተመችቶን ለመኖር ስለምንፈልግ ነው። ይህ ደግሞ የውስጥ ሰላም ሳይሆን ሥጋን ማዝናናት ነው። የዓለም ሰላም ማለት ለጊዜው ሥጋን ማዝናናት ማለት ነው። ይህ ደግሞ ዘለቂታነት የለውም። የውስጥ ሰላምና ሥጋን ማዝናናት የተለያዩ ነገሮች ናቸው። ሐዋርያው ጳውሎስ “ስለዚህም አንታክትም ነገር ግን የውጭው ሰውነታችን ቢጠፋ እንኳ የውስጡ ሰውነታችን ዕለት ዕለት ይታደሳል” (2ቆሮ. 4:16) ማለቱ ይህን ነገር ሊያስገነዝብን ፈልጎ ነው። ውጫዊው ሰውነታችን መከራ፤ ችግር፤ ህመም ቢገጥመውም ውስጣዊው ሰውነታችን ግን በእግዚአብሔር ሰላም ይሞላል፤ ይታደሳል፤ ይጠበቃልም። ከቶም ቢሆን ይህን በክርስቶስ ያገኘነውን ሰላም የሚያጠፋው፤ የሚያደፈርሰው ነገር አይኖርም። ጌታ ኢየሱስ “በእኔ የሚያምን የሕይወት ውኃ ወንዝ ከሆዱ ይፈልቃል።” እንዳለ ሁሉ ይህ ሰላም ከውስጥ ስለሚፈልቅ የሚያግደው ምንም ኃይል አይኖርም። እርሱ ያለው “ሰላምን” ሳይሆን “ሰላሜን” እሰጣችኋለሁ ነው። ኢየሱስ ክርስቶስ ራሱ ሰላም አጥቶና ተረብሾ፤ ሕይወቱ ተናግቶና እንቅልፍ አጥቶ ተጭንቆና ተጠብቦ አያውቅምና፤ ለእኛም የሰጠን ሰላም ይህን ዓይነቱን ሰላም ነው። ስለዚህ እኛ ክርስቲያኖች ያለን

ሰላም ፍጹም የሆነው የክርስቶስ ሰላም ነው። የክርስቶስ ሰላም በሌለበት ቦታ ነገር ሁሉ ነፋስ እንደሚያዋክበው ማዕበል ነውና ዕረፍት ጨርሶ የለውም። የክርስቶስ ሰላም ባለበት ቦታ ግን ሁሉ ነገር ዕረፍትና መልክ አለው። የክርስቶስ ሰላም ወጀቡን፤ ማዕበሉን ጸጥ ያደርጋል።

10. የበረከት መንግሥት ናት።

የእግዚአብሔር መንግሥት የበረከት መንግሥት ናትና ጌታ ኢየሱስ የመጣው ሊባርከን (ሊያበለጽገን) ነው። ክርስቲያኖች ብልፅግና የሚለውን ቃል ይፈራሉ። ምክንያቱም የተሳሳተ ትርጉም አለው ብለው ስለሚያምኑ ነው። ክርስቲያኖች ብልፅግናን የሚፈሩት የበለፀጉ ሰዎች እግዚአብሔርን በሙላት ለማምለክ ከራሳቸውን ፈቃድ ይልቅ የእግዚአብሔርን ፈቃድ ማድረግ ስለሚከብዳቸው ነው። በገንዘባችን ምክንያት ለእግዚአብሔር መኖር ካቃተን ይህ የመንፈስ ድህነት ነው እንጂ ብልጽግና አይባልም። ነገር ግን የእግዚአብሔር መንግሥት የምትጀምረው በመንፈስ ብልፅግና ነው። በመንፈስ ከበለፀግንና መንፈሳዊውን ከሥጋዊው ለይተን ካወቅን በኋላ ሌላው ነገር ሲጨመርልንና እግዚአብሔር እኛን በሥጋ ሲባርከንም ለፈቃዱ ለመኖር፤ ለጌታነቱ ለመገዛት፤ በይቅርታ ሕይወት ለመመላለስ፤ በትንሣኤው ኃይል በድል ለመኖር፤ እግዚአብሔርንና ሰዎችን በማፍቀር በአንድነት እንደ ሐዋርያት ዘመን ለመኖር፤ በብርሃን ለመመላለስና በሰላም ለመኖር አይከብደንም።

የክርስቶስ መንግሥት ወደ ሕይወታችን ስትመጣ ሰው ከሞት ወደ ሕይወት ይሻገራል። እርሱን የተቀበለ ሁሉ መንፈሱ ሕያው ይሆናል ነፍሱም ትበለጽጋለች። እንዲሁም ጨለማው ይነሣል ብርሃን ይመጣል፤ እርግማን ይነሣል በረከት ይመጣል። ምክንያቱም እርግማንና ጨለማ የኃጢአት ፍሬዎች ናቸውና። የእግዚአብሔር መንግሥት ወደ እኛ ስትመጣ በማስተዋል መኖርና እንደ ባለአዕምሮ ማሰብ እንጀምራለን። ይህቺ መንግሥት ለሥጋም ለምድራዊ በረከት እንኳ ትመራናለች። በእግዚአብሔር መንግሥት ውስጥ ቀዳሚው መንፈሳዊው ነገር ነው። መንፈሳዊው ነገር በሕይወታችን ቀዳሚውን ሥፍራ ከያዘ ለዚህ ዓለም ስንኖር የሚያስፈልገን ነገር ሁሉ ዕለት በዕለት ይጨመርልናል። በዚህ ዓለም ስንኖር የሚያስፈልገን ነገር አይሰጠንም ይጨመርልናል እንጂ፤ መንፈሳዊው ነገር ግን ዘላለማዊ ስለሆነ ይሰጠናል። ምክንያቱም እግዚአብሔር ዘላለማዊ ስለሆነ ዘላለማዊውን ነገር ይሰጠናል እንጂ አይጨምርልንም።

ክፍል - ሦስት

የበረከት ምስጢር

1. መቀበልን መማር

የእግዚአብሔር መንግሥት የበረከት መንግሥት ከሆነች እንዴት አድርገን ነው በዚህ መለኮታዊ በረከት ውስጥ የምንኖረው?

እግዚአብሔር ወደ መንግሥቱ የሚጠራን መጀመሪያ እንድንሰጥ ሳይሆን መንፈሳዊውን በረከት እንድንቀበል ነው። ለመቀበል ደግሞ ፈቃደኞች መሆን ይጠበቅብናል። እግዚአብሔር ወደ ቤቱ ሲጠራን ሕይወትን፤ ሰላምን፤ በጎነትን፤ ምሕረትን፤ ፍቅርን፤ ይቅርታን፤ ብልጽግናን፤ የእግዚአብሔር የሆነውን ሁሉ እንድንቀበል ነው። ያልተቀበለ ሰው አይሰጥም። እኛ በክርስቶስ ኢየሱስ የእግዚአብሔር የሆነውን ሁሉ ወራሾች ነን። እኛ ከእርሱ ከተቀበልን (ከወረስን) በኋላ መስጠት እንችላለን። የእግዚአብሔር ሃሳብ ተቀበል ደግሞም ስጥ ነው የሚለው። የሰው ሃሳብ ግን ተቀበል ደግሞም አትስጥ ደብቅ፤ አጠራቅም፤ አካብት የአንተ ነውና ነው የሚለው።

“ስጡ ይሰጣችሁማል በምትሰፍሩበት መስፈሪያ ተመልሶ ይሰፈርላችኋልና የተጨቆነና የተነቀነቀ፤ የተትረፈረፈም መልካም መስፈሪያ በእቅፋችሁ

ይሰጣችኋል።” (ሉቃ. 6:38) ተብሎ የተጻፈው በዚህ ምክንያት ነው። ከእግዚአብሔር የምንቀበለው ለመስጠት ነው። ስንሰጥ ይሰጠናል እንባረካለን። እግዚአብሔር ስጡ የሚለን ስለሚወደንና ሊባርክን ስለሚፈልግ ነው እንጂ ገንዘባችን ስለሚያስፈልገው አይደለም። እርሱ ሲፈልግ ከፃሣ ሆኖ ገንዘብ አውጥቷል። ብሩም ወርቁም የእኔ ነው ብሏልና እንደ ወደደ ማድረግ ይችላል። እንዲሁም እግዚአብሔር ከመለኮታዊ አሠራሩ ውጪ ስለማይሠራ የተቀበሉትን በመስጠት መባረክ እንዳለ ማወቅ አለብን። በእግዚአብሔር መንግሥት ውስጥ ሰዎች የሚባረኩት በመስጠት ነው። “... እርሱ ራሱ፡- ከሚቀበል ይልቅ የሚሰጥ ብፁዕ ነው እንዳለ የጌታን የኢየሱስን ቃል ልታስቡ ይገባችሁ ዘንድ በሁሉ አሳየኋችሁ።” (ሐዋ. 20:35) በዓለም አሠራር ሰዎች ለመበልጸግና ለማትረፍ የሚጥሩት ለራሳቸው በመሰብሰብ ነው። የእግዚአብሔር ሰዎች ግን ብንዘርፍ መልሰን ራሳችን ከማራቆታችን በስተቀር በረከት አይሆንልንም፤ የምንባረከው በመባረክ ወይም መልሰን በመስጠት ነው። አልፎም ነፍሳችንን እንኳን የምናድነው ለእርሱ ስንሰጥ ብቻ ነው። የምንባረከውም በምንሰጠው መጠን ነው። «በምትሰፍሩበት መስፈሪያ ተመልሶ ይሰፈርላችኋል» ተብሏልና። መስጠት የእምነትና የቸርነት መግለጫ ነው። ባልሰፈርንበት መስፈሪያ አይሰፈርልንም፤ አይሰጠንም ወይም አንባረክም። “በጥቂት የሚዘራ በጥቂት ደግሞ ያጭዳል በበረከት የሚዘራ በበረከት ያጭዳል” (2ቆሮ. 9:6) በተትረፈረፈ የሚዘራ ያንኑ የዘራውን የተትረፈረፈ በረከት ያጭዳል፤ በጥቂቱም የሚዘራ ያንኑ የዘራውን ጥቂት ያጭዳል፤ በስስት ስንዘራ

ስስትን፤ በማጭበርበር ስንዘራ መጭበርበርን፤ በቅናትና በማታለል ስንዘራ ያንኑ የዘራነውን እናጭዳለን። ለዚህም ነው የእግዚአብሔር ቃል እግዚአብሔር የሚወደው በልግስና የሚሰጠውን ነው የሚለው።

በእግዚአብሔር መንግሥት ገንዘብ የምንሰጠው ሳንቀበል ነው። ብዙ ጊዜ ገንዘብን ከተቀበልን ወይም ከአገኘን በኋላ ለእግዚአብሔር እንሰጣለን እንላለን፤ ነገር ግን ከተቀበልን በኋላ ለእግዚአብሔር መስጠት ይቸግረናል። ምክንያቱም መስጠትና መቀበል የልብ ውሳኔን ስለሚጠይቅ ነው። «ዳንኤል በንጉሡ መብልና በሚጠጣው ጠጅ እንዳይረክስ በልቡ አሰበ።» (ዳን. 1:8) ዳንኤል ሳይደርገውና ሳይረክስ በፊት ምግቡን ላለመብላት በልቡ አስቦ ወሰነ። ሳንቀበል ካልወሰንን ከተቀበልን ወዲያ መልቀቁ በጣም ይቸግረናል። የእግዚአብሔር የሆነውን ለእግዚአብሔር እሰጣለሁ እግዚአብሔር በባረከኝ መጠን ሌሎችንም እባርካለሁ ለበረከትም እሆናለሁ ብለን አስቀድመን በልባችን መወሰን ይጠበቅብናል። ዳንኤል የኖረው በልቡ የወሰነውን ነበር። እኛም ያልወሰንነውን ነገር መኖር አንችልም። የወሰንነውን ነገር ደግሞ እንደ ዳንኤል ለመኖር ታማኞች መሆን አለብን።

“ሂዳችሁም፡- መንግሥተ ሰማያት ቀርባለች ብላችሁ ስበኩ ድውዮችን ፈውሱ ሙታንን አስነሡ ለምጽሞችን አንጹ አጋንንትን አስወጡ በከንቱ ተቀበላችሁ በከንቱ ስጡ።” (ማቴ. 10:7-8) ከሚለው ትእዛዝ የምንረዳው ይህንኑ ሃሳብ ነው። የእግዚአብሔር መንግሥት የሚናገረው በከንቱ ማለትም ምንም ሳንደክም በነፃ የተቀበልነውን በነፃ መስጠት

እንዳለብን ነው። አንዳንዶች መቼ በነጻ ተቀበልሁ ለፍቼ ተምሬና ለፍቼ ሠርቼ ነው ያገኘሁት ይሉ ይሆናል። አዎ እውነትም ይመስላል ግን ማነው ዕውቀት፤ ጤንነት፤ ጉልበት የሰጠን ብለን ስንጠይቅ ደግሞ ቀስቱ የሚያመለክተው ወደድንም ጠላን ወደ እግዚአብሔር ነው። ዛሬ ብዙ ሰዎች መሥራት እየፈለጉ ሥራ ያጡ፤ ጤና ያጡ ወዘተ. ብዙ ናቸው። ይህን ስናስብ ማን ቸርነትን በነጻ እንደሰጠን ለመገንዘብ አያቅተንም። የእግዚአብሔር ጥሪ ከመስጠታችን በፊት እንድንቀበል ነው። ወንጌላትን በሙሉ ስንመለከት ጌታ ኢየሱስ ሰዎችን ኑ እያለ ሲጠራ ነው የምናየው። ጥሪውም ኑ ብሉ፤ ኑና ዕረፉ፤ ኑና እዩ፤ ኑና ውረሱ ወዘተ. የሚል ነው። ወደ እርሱ በመምጣት እንቀበላለን ከተቀበልን በኋላ እንሰጣለን ከዚያም እንባረክለን። በረከት የሚጀመረው በመስጠት ነው።

2. በገንዘብ መገልገልና ገንዘብን

በማገልገል መሐከል መለየት

ጌታ ኢየሱስ “ለሁለት ጌቶች መገዛት የሚቻለው ማንም የለም... ለእግዚአብሔርና ለገንዘብ መገዛት አትችሉም” ብሎ ሲናገር (ማቴ. 6:24) ጌታችን እርሱ ብቻ መሆን እንዳለበት የሚያጠያይቅ አይደለም። ገንዘብና ንብረት ለጥቅም ነው የተሰጠን። እግዚአብሔር ግን ጌታችን ስለሆነ እናመልከዋለን፤ እናገለግለዋለን። በገንዘብ እንጠቀማለን፤ በገንዘብ እናገለግላለን ለገንዘብ ግን አንገዛም። በገንዘብ የእግዚአብሔር መንግሥት እንዲሰፋ የጌታን ወንጌል

እናገለግላለን። ጌታ ኢየሱስ በምድር ላይ በነበረበት ጊዜ አንዳንድ እህቶች ከእርሱ ጋር እየሄዱ በገንዘባቸው ያገለግሉት ነበር። ይህም ታሪክ “...መግደላዊት ማርያም፤ የሄሮድስ አዛዥ የኩዛ ሚስት፤ ዮሐናም፤ ሶስናም ብዙዎች ሌሎችም ሆነው በገንዘባቸው ያገለግሉት ነበር።” በማለት ተጽፏል። (ሉቃ. 8:3) አስቀድመን ለጌታ ከተገዛን እግዚአብሔር ለመንግሥቱ መገልገያና ለእኛ የሚያስፈልገንንም እንደቃሉ ይጨምርልናል። ነገር ግን ገንዘብ እንዳይገዛን መጠንቀቅ አለብን።

ብዙ ጊዜ ክርስቲያኖች ለጉስቁልና የተጠራን ይመስል ሀብትን እንፈራለን። እግዚአብሔር እኛን የጠራን ለጉስቁልና ሳይሆን ለበረከት ነው። ጉስቁልና በምድራችን እንደምናየው በረከት ማጣትና በረሃብ መሞት ነው። ጉስቁልና ደግሞ እርግማን ነው። በገንዘብ መገልገል ማለት ወይም ገንዘብ ስላለንና ሀብታም ስለሆንን ከፋትን አደረግን ማለት አይደለም። ነገር ግን በትክክል ከተረዳን መፍራት የሚገባን የገንዘብን ፍቅር ነው። “ገንዘብን መውደድ የክፋት ሁሉ ሥር ነውና አንዳንዶችም ይህን ሲመኙ ከሃይማኖት ተሳስተው በብዙ ሥቃይ ራሳቸውን ወጉ።” ስለሚል። (2ጢሞ. 6:10) ይህም ማለት ሰዎች በገንዘብ ፍቅር ሲጠመዱ እውነትን መናገር ይታወቃል፤ ማጭበርበር ይጀምራሉ፤ ይሰርቃሉ፤ በአጠቃላይ ለገንዘብ ባሪያ ይሆናሉ። እኛም በገንዘብ ምክንያት ማለትም አጠቃቀሙን ካለማወቅ የተነሣ እግዚአብሔርን እንዳናሳዝን መጠንቀቅ አለብን። ስለዚህ በገንዘብ መገልገልና ገንዘብን በመውደድ መሃከል ያለውን ልዩነት አጥብቀን እንወቅ።

3. ከጭንቀት ሕይወት ነፃ መሆን

“ነገ ለራሱ ይጨነቃልና ለነገ አትጨነቁ ለቀኑ ከፋቱ ይበቃዋል።” (ማቴ. 6:34) ጭንቀት መንፈስን ያበላሻል፤ ሥጋን ያደክማል። መጨነቅ ሲበዛ ደግሞ አእምሮአችን በደንብ አይሠራም። ለኑሮ ተጨንቀን የምንለውጠው፤ የምንጨምረው ነገር የለም። “...ከእናንተ ተጨንቆ በቁመቱ አንድ ክንድ መጨመር የሚችል ማነው?” (ማቴ. 6:27) ብሎ ጌታም የተናገረውም ለዚህ ነው። ስለዚህ ምን እንበላለን፤ ምን እንጠግለን፤ ምን እንለብላለን ብላችሁ አትጨነቁ ይህ ሁሉ እንዲያስፈልጋችሁ የሰማዩ አባታችሁ ያውቃል ብቻ እናንተ አስቀድማችሁ የእግዚአብሔርን መንግሥት ጽድቁን ፈልጉ ተብለናል። ጭንቀት እራሱ በሽታ ስለሆነ እኛ ደግሞ ተጨንቀን የምንጨምረው ነገር ስለሌለ ከዚያ ይልቅ አስቀድመን የእግዚአብሔርን መንግሥት በመፈለግ ሌላው ሁሉ የሚያስፈልገን በጊዜው እርሱ እንዲጨምርልን በእርሱ ላይ ታምነን ማረፍን መማር ይኖርብናል።

ብዙዎቻችን ዛሬ ምን እንበላለሁ፤ ምን እንጠግለሁ፤ ምን እንለብላለሁ፤ እንዴት እናራለሁ፤ ሚስት ወይም ባል ባገባ እንዴት እሆናለሁ እያልን እየተጨነቅን የሰላም እንቅልፍ በደንብ ሳንተኛ እንኖራለን። ጭንቀት ደግሞ እንቅልፍን ያጠፋል። የሰላም እንቅልፍ በደንብ ያልተኛ ሰው ደግሞ አእምሮው ትክክል አያስብም፤ ጉልበትም አይኖረውም። ጭንቀት የሚጨምረው ነገር ያለመኖሩ ብቻ ሳይሆን ያለንንም ነገር ይወስድብናል። ስለዚህም ነው ጌታ

ኢየሱስ ስለ ኑሮ አትጨነቁ፤ ስለ ነገ ከመጨነቅ ይልቅ የዕለት እንጀራችንን ብቻ ዛሬ ስጠን በሉ ለቀኑ ክፋቱ ይበቃዋል በማለት የሚመክረን። እንደ ዳዊት በእግዚአብሔር ላይ ታምነን “እግዚአብሔር እረኛዬ ነው የሚያሳጣኝም የለም በለመለመ መስክ ያሳድረኛል በዕረፍት ውኃ ዘንድ ይመራኛል” (መዝ. 22/23/፡1-2) ብለን በእምነት መኖር አለብን። በዚህ እምነት ላይ ከአልቆምን ጭንቀት በቀላሉ ያጠቃናል። ቃሉም ሲመክረን በእርሱ ላይ ጣሉት ይለናል። “እርሱ ስለ እናንተ ያስባልና የሚያስጨንቃችሁን ሁሉ በእርሱ ላይ ጣሉት።” (1ኛ. 5:7) በእርሱ ላይ በእምነት ካረፍን እርሱ ያስብልናል። ሌላው ደግሞ ከመጨነቅ ይልቅ ጥያቄአችንን በጸሎት ለእርሱ እንድንሰጥ ይመክረናል። “በነገር ሁሉ በጸሎትና በምልጃ ከምስጋና ጋር በእግዚአብሔር ዘንድ ልመናችሁን አስታውቁ እንጂ በአንዳች አትጨነቁ።” (ፊል. 4:6)

4. የእምነትን መስዋዕት ማቅረብ

በረከት የሚጀምረው የእምነት እርምጃ መውሰድ ስንጀምር ነው። በሥጋ ምኞት ሳይሆን በእግዚአብሔር ታምነን የእምነትን እርምጃ መውሰድ ስንጀምር በረከት በሕይወታችን ይመጣል። ያለ እምነት ደግሞ እግዚአብሔርን ደስ ማሰኘት አንችልም። “አቤልም ደግሞ ከበጎቹ በኩራት ከስቡ አቀረበ እግዚአብሔር ወደ አቤልና ወደ መስዋዕቱ ተመለከተ ወደ ቃየንና ወደ መስዋዕቱ ግን

አልተመለከተም።” (ዘፍ. 4:4) ተብሎ በመጽሐፍ ተጽፏል። በዚህ ታሪክ ውስጥ እንደምንረዳው እግዚአብሔር በመጀመሪያ የተመለከተው ወደ መስዋዕቱ ሳይሆን ወደ አቤል ነው። የአቤልን ልብ ከተመለከተ በኋላ እግዚአብሔር መስዋዕቱን አየ። የእግዚአብሔር ጉዳይ በመጀመሪያ ከልባችን፤ ከሕይወታችን፤ ከአመለካከታችን ጋር ነው። ለእኔ ቢገባኝም ባይገባኝም እግዚአብሔር እንደሚል አድርጋለሁ፤ ለእግዚአብሔር እታዘዛለሁ፤ በእግዚአብሔር ላይ እታመናለሁ ብለን የእምነት መስዋዕት ማቅረብ ስንጀምር ያኔ እግዚአብሔር በእኛ ይደሰታል የእርሱም በረከት ወደ እኛ ትመጣለች።

ጌታ ኢየሱስ ያቺን ድሃ መበለት ሴት ገንዘብ በመዝገብ ውስጥ ስትጥል አይቶ ይህች ድሃ አብልጣ ጣለች ያለው ብዙ ገንዘብ ሰጥታ ሳይሆን ልቧን ተመልክቶ ያላትን ከጉድለትዋ በእምነት ስትሰጥ አይቶ ነው። “አቤል ከቃየል ይልቅ የሚበልጥ መስዋዕትን በእምነት አቀረበ በዚህም እግዚአብሔር ስለ ስጦታው ሲመስክርለት እርሱ ጻድቅ እንደሆነ ተመሰክረለት ሞቶም ሳለ በመሥዋዕቱ እስከ አሁን ይናገራል።” (ዕብ. 11:4) ተብሏል። አቤል በእምነት ለእግዚአብሔር ታዞ እግዚአብሔርን ደስ የሚያሰኘውን መስዋዕት አቀረበ። እግዚአብሔርም ደስ ብሎት ወደ እርሱና ወደ መስዋዕቱ ተመለከተ። ዛሬም እኛና መስዋዕታችን እግዚአብሔርን ደስ እንዲያሰኘው እንደ አቤል በእምነት መስዋዕታችንን ማቅረብ አለብን። ዛሬ እኛ እንደ አቤል የበግ መስዋዕትን አናቀርብም፤ ነገር ግን ገንዘባችንን፤ ኑሮአችንን፤ ያለንን ሁሉ በእምነት ለእግዚአብሔር የተቀደሰ

መስዋዕት አድርገን እናቀርባለን። ስለዚህ እግዚአብሔርን በእምነት እንደ አቤል መታዘዝ አለብን። እግዚአብሔር የድህነትን ቀንበር ከእኛም ከሕዝባችንም ላይ እንዲያነሣ ማድረግ የሚገባን አንዱ የእምነትን ጉዞ በመጓዝ እግዚአብሔርን ደስ የሚያሰኘውንም የእምነትን መስዋዕት በማቅረብ ነው።

5. መዝራትንና ማጨድን መማር

“ይህንም እላለሁ፡- በጥቂት የሚዘራ በጥቂት ደግሞ ያጭዳል በበረከትም የሚዘራ በበረከት ደግሞ ያጭዳል እግዚአብሔር በደስታ የሚሰጠውን ይወዳልና እያንዳንዱ በልቡ እንዳሰበ ይስጥ በጎዘን ወይም በግድ አይደለም። በተነ ለምስኪኖችም ሰጠ ጽድቁም ለዘለላም ይኖራል ተብሎ እንደ ተፃፈ እግዚአብሔር ሁል ጊዜ በነገር ሁሉ ብቃትን አግኝታችሁ ለበጎ ሥራ ትበዙ ዘንድ ጸጋን ሁሉ ሊያበዛላችሁ ይችላል። ለዘሪ ዘርን ለመብላትም እንጀራን በብዙ የሚሰጥ እርሱ የምትዘሩትን ዘር ይሰጣችኋል፤ ያበረከትላችሁማል የጽድቃችሁንም ፍሬ ያሳድጋል።” (2ቆሮ. 9:6-10)

የምንዘራውን ዘር የሚሰጠን እግዚአብሔር ነው። የምንዘራው ዘር የሌለን እንኳን ብንሆን እግዚአብሔር ሆይ! ዘርን መዝራት እፈልጋለሁና ስጠኝ ብለን ጌታን መጠየቅ እንችላለን። በአገራችን ገበሬዎች በምንም አይነት የዘርን እህል አይበሉም። ምክንያቱም የዘር እህል ከበሉ ለሚቀጥለው

ጊዜ የሚዘሩት አጥተው መሬቱ ባዶውን ይቀርና በመከር ጊዜ ምንም ምርት አይኖራቸውም። እኛም ክርስቲያኖች እግዚአብሔር ለዘር ብሎ የሰጠንን መዝራት ነው እንጂ መብላት የለብንም። ብዙ ጊዜ ያለዘር የምንቀረው መዝራት የሚገባንን ዘር ስንበላ ነው። ምንም ስላልዘራን ማሳው ባዶ ስለሆነ አያበቅልም። የመከር ወራት ሲደርስ ማጨድ አንችልም ምክንያቱም ሰው የሚዘራውን ያንኑ ያጭዳልና። እኛ ያለንን የተሰጠንን ዘር ከዘራን የሚያበረክትልን እግዚአብሔር ነው። በኤልያስ ዘመን የነበረችው ያቺ የሰራጥታዋ ባልቱት ነቢዩ ኤልያስ መጥቶ ውኃና ቁራሽ እንጀራ ሰጪኝ ባላት ጊዜ እኔና ልጄ ይህን በልተን እንሞት ዘንድ ከዚህ እፍኝ ዱቄትና ከጥቂት ዘይት በስተቀር ምንም የለኝም አለችው። ነገር ግን ኤልያስ አትፍሪ እበላ ዘንድ አስቀድመሽ ለእኔ እንጎቻ አሰናጂ ከዚያም ለአንቺና ለልጅሽ አድርጊ እግዚአብሔር ዝናብ እስከሚሰጥበት ቀን ድረስ ዱቄት ከማድጋው አይጠፋም ዘይቱም ከማሰሮው አያልቅም አላት። እሷም የኤልያስን ቃል ሰምታ በእምነት አደረገች። እንደ ተነገራትም ዱቄቱ ከማድጋው ዘይቱም ከማሰሮው የረሃብ ዘመን እስኪያልፍ ድረስ አልጎደለም። በእምነት ስለ ታዘዘች እግዚአብሔር አበረከተላት። (1ነገ. 17:9-24)

የእግዚአብሔር መንግሥት በጎንዘብ ብቻ ባለጠጋ እንድንሆን ሳይሆን በፍቅር፤ በምሕረት፤ በይቅርታ፤ በበጎነት፤ በርኅራኄ፤ በጽድቅ፤ በቸርነት ወዘተ. ባለጠጎች እንድንሆንም ነው። የምናደርገው ነገር ሁሉ ደግሞ ለእግዚአብሔር ምስጋናን የሚያበዛ ነው። ይህንንም

አስመልክቶ ጳውሎስ “የዚህ ረድኤት አገልግሎት ለቅዱሳን የሚጎድላቸውን በሙሉ የሚሰጥ ብቻ አይደለምና ነገር ግን ደግሞ በብዙ ምሥጋና ለእግዚአብሔር ይበዛል።” ይላል። (2ቆሮ. 9:12) ይህም ማለት እናንተ ስትሰጡ የተቸገሩ ቅዱሳን ይባረካሉ ያልበሉ ይበላሉ፤ ያልጠጡ ይጠጣሉ፤ የታረዙ ይለብሳሉ። እናንተንም እግዚአብሔር ይባርካችኋል ምስጋናውም ለእግዚአብሔር ይሆናል ማለቱ ነው። መዝራትን በሚገባ ማወቅ ከእግዚአብሔር ብዙ የማይነገር ስጦታን እንድንቀበልና እግዚአብሔርን እንድናመሰግን ያደርገናል። “ስለማይነገር ስጦታው እግዚአብሔር ይመስገን።” (2ቆሮ. 9:15) እንግዲህ በእርሱ መንግሥት ውስጥ ላለን የእግዚአብሔር ፈቃድ በእምነትና በታማኝነት የሚያድግን ንጹሕ ፍሬ እንድንዘራ ነው። በበረከት ከዘራን በበረከት ደግሞ እናጭዳለንና።

6. የሥራን ክቡርነት መረዳት

ለመንግሥቱ እንደ ተጠሩ ቅዱሳንና እንደ እግዚአብሔር መንግሥት ዜጎች የሥራን ክቡርነት ማወቅ በጣም አስፈላጊ ነገር ነው። ሥራን የምንሠራው ገንዘብን ለማግኘት ብቻ ሳይሆን ክብራችንንም ለመጠበቅ ነው። ምክንያቱም ሰው የተፈጠረው ለሥራ ነው። ስንፍናን እግዚአብሔር አይወድም። “ደግሞ ከእናንተ ጋር ሳለን፡- ሊሠራ የማይወድ አይብላ ብለን አዘናችሁ ነበርና። ሥራ ከቶ ሳይሠሩ፤ በሰው ነገር እየገቡ፤ ያለ ሥርዓት ከእናንተ

ዘንድ ስለሚሄዱ ስለ አንዳንዶች ሰምተናልና። እንደነዚህ ያሉትንም በጸጥታ እየሠሩ የገዛ እንጀራቸውን ይበሉ ዘንድ በጌታችን በኢየሱስ ክርስቶስ እናዛቸዋለን እንመክራቸውማለን። እናንተ ግን፥ ወንድሞች ሆይ፥ መልካም ሥራን ለመሥራት አትታክቱ።” (2ተሰሎ. 3:10-13)

ስለዚህ ሥጋን ገዝቶ ዝቅ አድርጎ መሥራት ያስፈልጋል። ሰው ሥራን ካልሠራ የሚበላውን አያገኝም፤ መሻሻልም አይችልም። በተለይ እኛ አበሾች ምንም ሳይኖረን በዘራችንና በስማችን በመመካት በግብዝነት የተሞላ ኩራት ስላለን ዝቅ ብለን ማንኛውን ሥራ መሥራት ይከብደናል። ነገር ግን አገራችን እንድትበለጽግ እንድታድግ ከፈለግን የሦስት ሺህ ዘመን ታሪክ አለን ማለት ብቻ ሳይሆን በማንኛውም የሥራ መስክ ዝቅ ብለን በትጋት በመሥራት አገራችንን ከድህነት ማላቀቅ ይኖርብናል። ያ የሦስት ሺህ ዘመን ታሪካችን በቅናት በምቀኝነትና በስንፍና ተበክሎ ያለፈ ታሪክ ነው። ስለዚህ በተለይ እኛ ክርስቲያኖች እንደ እግዚአብሔር ቃል “ሊሠራ የማይወድ አይብላ” (2ተሰ. 3:10) ስለሚል በትጋት እየሠራን በመኖር ለሌሎችም ምሳሌ መሆን አለብን። ሥጋ ዝቅ ብሎ ሲሠራ በነፍስም በሥጋም መባረክ ይመጣል።

እግዚአብሔር በሰጠን አቅም ተግተን ያለመሥራት ኃጢአት ነው። ክርስቲያኖች በመሥሪያ ቤት፣ በትምህርት ቤት፣ በቤተ ክርስቲያን፣ በቤታችን በሁሉም ሥፍራ በትጋት ሥራ፣ በንጽህና ኑሮና በታማኝነት መታወቅ አለብን። ሥራ ክቡር ነው። ትጋት ደግሞ ለሰው ገንዘብ ነው። ተማሪም በትጋት ማጥናት ይገባዋል። በደንብ አጥንቶ

“A” ማግኘት ሲችል በስንፍና “B” ማግኘት ኃጢአት ነው። ኃጢአቱ “B” ወይም “C” ማግኘቱ ሳይሆን የሚገባውን ትጋትና ጥረት አለማሳየቱ ነው። በተለይ በጸሎትና በመጽሐፍ ቅዱስ ጥናት በማሳበብ የሚጠበቅበትን ያለ ማድረግ በጌታ ፊት የሚያስመስግን አይደለም። ሌላው እግዚአብሔር በከፈተው በር ተጠቅሞ ራስን ያለማሻሻል ምንም ቅድስና የለበትም። ቃሉም “የእውነትን ቃል በቅንነት የሚናገር የማያሳፍርም ሠራተኛ ሆነህ፤ የተፈተነውን ራስህን ለእግዚአብሔር ልታቀርብ ትጋ።” (2ጢሞ. 2:15)

እንግዲህ እግዚአብሔር የሚባርከው ምኞታችንን ሳይሆን የእጆቻችንን ሥራ ስለሆነ በሁሉም ነገር ትጋትና ታማኝነት ማሳየት ይጠበቅብናል።

7. በገንዘባችን ታማኞች መሆን

በረከትን በሕይወታችን ለማግኘት ከፈለግን በገንዘባችን ታማኞች መሆን አለብን። ሠርተን በምናገኘው ገንዘብ ለእግዚአብሔር የሚገባውን በመስጠት ታማኞች መሆን አለብን። ታማኝ የምንሆነው እንዴት ነው?

7.1 የምንዘራበትን ቦታ ማወቅ፡- የምንዘራበት ቦታ የእግዚአብሔር መንግሥት ውስጥ ነው። የእግዚአብሔር መንግሥት የምንዘራበትና የምናጭድበት ቦታ ናት። አንድ ገበሬ በየመንገዱ የትም ቦታ ላይ ዘርን አይዘራም። ይዘራበት ዘንድ በደንብ ያረሰውና ያበጀው ማሳ አለው። በማይሆን ቦታ ላይ የዘራ ገበሬም ከዚያ ቦታ ላይ ምርትን

ለማግኘት አይጠብቅም። ጌታ ኢየሱስም ምሳሌ ሲሰጥ፡- ዘሪ ሊዘራ ወጣ አንዳንዱ በመንገዱ ላይ አንዳንዱም ጭንጫ መሬት ላይ፤ ሌላውም እሾክ መካከል ወደቀ ሌላውም በመልካም መሬት ላይ ወደቀ። በመልካም መሬት ላይ ያልወደቁት በሙሉ አላፈሩም። በመልካም መሬት ላይ የወደቀው ግን ሠላሳ፤ ስድሳ፤ መቶ ፍሬ አፈራ አለ። ለመባረክ ብዙ ለማፍራት ከፈለግን የት እንደምንዘራ ማወቅ አለብን።

7.2 የምንዘራውን ዘር ማወቅ፡- የምንዘራው ዘር ገንዘብና እግዚአብሔር የሰጠን ለመንግሥቱ ማስፋፋያ የሚሆኑ ነገሮች ሲሆኑ ከዚህ አንጻር የምንዘራው ዘር ገንዘብ ከሆነ በሁለት ከፍለን ማየት እንችላለን። እነዚህም አሥራት ና የፍቅር ስጦታ ናቸው።

♦ አሥራት፡- አሥራት ማለት እግዚአብሔር ከሰጠን ከአሥር እጅ አንዱን እጅ ለእግዚአብሔር መስጠት ማለት ነው። እግዚአብሔር ከሰጠን አሥር እጅ ዘጠኙን እንድንበላ አንዱን ግን ሳንበላ ለእግዚአብሔር ቤት በመስጠት እንድንዘራ ታዘናል። እግዚአብሔር አትብላ ያለንን ዘር ከበላን በኋላ ዘር አይኖረንም። ሰው ያልዘራውን አያጭድም። ስለዚህ እግዚአብሔር ከአሥሩ እጅ አንዱን ወደ መንግሥቱ እንድናስገባ አዞናል። “ከአባቶቻችሁ ዘመን ጀምሮ ከሥርዓቱ ፈቅቅ ብላችኋል እርስዎንም አልጠበቃችሁም ወደ እኔ ተመለሱ እኔም ወደ እናንተ እመለሳለሁ ይላል የሠራዊት ጌታ እግዚአብሔር። እናንተ ግን፡- የምንመለሰው በምንድር ነው? ብላችኋል። ሰው እግዚአብሔርን ይሰርቃልን? እናንተ

ግን እኔን ሰርቃችኋል። እናንተም የሰረቅንህ በምንድር ነው? ብላችኋል። በአሥራትና በበኩራት ነው። እናንተ ይህ ሕዝብ ሁሉ ሰርቃችኋልና በእርግጥ እርጉሞች ናችሁ። በቤቴ ውስጥ መብል እንዲሆን አሥራቱን ሁሉ ወደ ኅተራ አግቡ የሰማይንም መስኮት ባልከፍትላችሁ በረከትንም አትረፍርፌ ባላፈሰላችሁ በዚህ ፈትኑኝ ይላል የሠራዊት ጌታ እግዚአብሔር።” (ሚል. 3:7-10)

አሥራትን ለምን እንደምንሰጥ ከዚህ ቀጥሎ ከእግዚአብሔር ቃል አራት ጠቃሚ ነገሮችን እናያለን፦ 1ኛ. አሥራታችንን እንደሚገባው መስጠት ስንጀምር የሰማይ መስኮት ይከፈትልናል። በመንፈሳዊ ነገር እንባረካለን። የሰማይ መስኮት ሲከፈት የእግዚአብሔርን ድምፅ መስማት እንጀምራለን። የእግዚአብሔርን ድምፅ ለመስማት ከፈለግን አንደኛው መንገድ አሥራታችንን ታማኝ ሆነን ለእግዚአብሔር መንግሥት መስጠት ነው። ለእስራኤላውያኖች ሰማይ በተዘጋ ጊዜ የእግዚአብሔር ድምፅ፤ የእግዚአብሔር ምሪት፤ የእግዚአብሔር ጸጋ አይኖራቸውም ነበር። ምክንያቱም እግዚአብሔር አሥራትና መባን ሰርቃችሁኛል ከእናንተ ጋር ኅብረት የለኝም አላቸው። ስለዚህም ከእርሱ ጋር ኅብረት ለማድረግ ድምጹን ለመስማት ንስሐ ገብተው ወደ እርሱ እንዲመለሱ መከራቸው።

2ኛ. በአገልግሎት እንባረካለን። ማቴ. 3:16 ስናይ ጌታ ኢየሱስ በምድር አገልግሎቱን የጀመረው በተከፈተ ሰማይ ሥር ነበር። የእግዚአብሔር ድምፅ መጥቶ የምወደው ልጄ ይህ ነው አለ፤ መንፈስ ቅዱስም መጥቶ በእርሱ ላይ አረፈ፤ የእግዚአብሔርም ምስክርነት ወደ ሕይወቱ መጣ።

ከዚህ በኋላ አገልግሎቱን ጀመረ። እግዚአብሔር በዘመናችን በሕይወታችን፤ በኑሮአችን፤ በአገልግሎታችን ሰማያትን እንዲከፍት ከፈለግን በገንዘባችን ታማኝ መሆን ይጠበቅብናል። በሥጋዊ ነገር ታማኝ ካልሆንን በመንፈሳዊ ነገር ታማኝ መሆን አንችልም። በሥጋዊ ነገር ታማኝነታችን ለመንፈሳዊ ነገር ታማኝነታችን ማረጋገጫ ነው። ምክንያቱም ቃሉ በጥቂቱ የታመንክ ስለሆንክ በብዙ እሾምሃለሁ ይላልና። በአለን በትንሹ ገንዘባችን አስቀድመን ታማኝ ከሆንን በመንፈሳዊም ነገር በብዙ ልንሾም እንችላለን። እግዚአብሔር ታዲያ ከገንዘብ ጋር ለምን ነገሩን አያያዘው ብለን ልንጠይቅ እንችላለን። እግዚአብሔር ነገርን ከገንዘብ ጋር ያያያዘው ገንዘብ የሚጨበጥና የሚታይ መመዘኛ ስለሆነ ነው።

3ኛ. አሥራታችንን እንደሚገባ መስጠት ስንጀምር በሥጋዊ በረከት እንባረካለን። እግዚአብሔር ሰማያትን መክፈቱና የእርሱንም ድምፅ መስማት ብቻ ሳይሆን በሥጋዊውም በረከት አትረፍርፌ እንደሚባርክ ተስፋ ሰጥቷል። ለዚህም ነው «...በረከትን አትረፍርፌ ባላፈሰላችሁ በዚህ ፈትኑኝ።» (ሚል. 3:10) ያለው። በአሥራታችን ታማኝ ስንሆን እግዚአብሔር ለሥጋችንም የሚያስፈልገንን በረከት ለመስጠት ቃል ገብቶልናል።

4ኛ. አሥራትን በሚገባ መስጠት ስንጀምር በረከታችንን የሚሰርቀው ነገር ይጠፋል። “ስለ እናንተ ነቀዙን እገሥጸለሁ የምድራችሁንም ፍሬ አያጠፋም በእርሻችሁም ያለውን ወይን ፍሬውን አያረግፍም ይላል የሠራዊት ጌታ እግዚአብሔር።” (ሚል. 3:11)

እግዚአብሔር አንድን ነገር ሲገሥጽ ይደርቃል። ጌታ ኢየሱስ ያቺን በለስ ሁለተኛ ፍሬ አይገኝብሽ ብሎ በገሠጸት ጊዜ ወዲያውኑ ደረቀች። ስለዚህ ለእኛም እግዚአብሔር ጠላታችሁን ነቀዝ የሚያመጣውን እንደዚሁ እገሥጻለሁ ሁለተኛ ወደ እናንተ አይቀርብም፤ አይመጣም ይለናል።

5ኛ. አሥራትን በሚገባ መስጠት ስንጀምር በሕይወታችን ውስጥ የእግዚአብሔር ቅባት ስለሚኖር ስማችን ይለወጣል። “የተድላ ምድር ትሆናላችሁና አሕዛብ ሁሉ ብፁዓን ብለው ይጠሩአችኋል። ይላል የሠራዊት ጌታ እግዚአብሔር።” ተብሎ ተጽፎአል። (ሚል. 3:12) በአላችሁበት፤ በሄዳችሁበት ቦታ ሁሉ እኔ እናንተን ስለምባርካችሁ አሕዛብ ብፁዓን (የተባረካችሁ) ብለው ይጠሩአችኋል። ኑሮአችሁ ብቻ ሳይሆን ስማችሁም ይለወጣል። መቼም ይህ የተባረካችሁ መባል ሁላችንንም ያስደስተናል። ይህች ከአሥር እጅ አንዷ እጅ ይህን የምታደርገው ምክንያቱ ከገንዘቡ ወይም ከልግስናው ሳይሆን የመንፈሳዊ አቋም መለኪያ ስለሆነች ነው።

አሥራትን ለምንድነው የምንሰጠው?

1. አሥራትን የምንሰጠው የእግዚአብሔርን ሰጪነትና ታላቅነት ስለምንረዳ ነው። የመጀመሪያውን አሥራት የሰጠው ሰው አብርሃም ይባላል። አብርሃም የሰጠበት ምክንያት ዘመዱ ሎጥ ከእርሱ ጋር ወጥቶ ስለነበረ አብረው ሲኖሩ ሳለ መንገዳቸው ስለበዙና የአሉበትም ሥፍራ ስላልበቃቸው አብርሃም ሎጥን አንድ ላይ መኖር አንችልም እባክህ

ተለይተን እንኩር አንተ የወደድከውን ሥፍራ ምረጥ አለው። ሎጥም ለምለሙን ሥፍራ አይቶ መረጠና ሄደ። በዚህ መንገድ እርሱና አብርሃም ተለያይተው ሲኖሩ ሳለ ሎጥ በአለበት አገር ጦርነትና ወረራ ተነሥቶ ጠላቶች መጥተው ማረኩት። አብርሃምም ይህን ሲሰማ ሎጥን ለማስለቀቅ ሊዋጋ ሄደ። እግዚአብሔርም ድልን ሰጠው። ሎጥን፤ ቤተሰቡንና ንብረቱን ሁሉ አስመልሶ ሲመጣ በመንገድ ላይ መልክ ጸዴቅ ተገናኘው። «የሳሌም ንጉሥ መልክ ጸዴቅ እንጀራና የወይን ጠጅን አወጣ። እርሱም የልዑል እግዚአብሔር ካህን ነበረ። ባረከውም አብራም ሰማይና ምድርን የሚገዛ ልዑል እግዚአብሔር የተባረከ ነው ጠላቶችህን በእጅህ የጣለልህ ልዑል እግዚአብሔርም የተባረከ ነው አለውም።» (ዘፍ. 14:18) መልክ ጸዴቅ ማለት አባትና እናት የሌለው ለትውልዱም ዘር የሌለው ሰው ነው። ይህ ሰው የጌታ ኢየሱስ ክርስቶስ ምሳሌ እንደሆነ በዕብራውያን ምዕ. 7 ስንመለከት ይነግረናል። መልክ ጸዴቅ ለአብርሃም ጠላቶቹን የጣለለት፤ ድል የሰጠውና የባረከውም እግዚአብሔር እንደሆነ ስለ ነገረው አብርሃምም ይህን ላደረገልኝ እግዚአብሔር ካለኝ ከአሥር እጅ አንዱን እሰጣለሁ ብሎ ወዲያውኑ ለመልክ ጸዴቅ አሥራቱን ሰጠ።

2. አሥራትን የሚሰጡ ሰዎች የእግዚአብሔርን ታላቅነት የተረዱ ሰዎች ናቸው። የበረከታችን ምንጭ፤ ኑሮን የምናሸንፈው፤ ሠርተን በደህና የምንገባው፤ እጅን፤ ጉልበትን፤ ጥበብን፤ ማስተዋልን፤ ዕውቀትን፤ ወዘተ. የሰጠን ለነገራችን ሁሉ ባለቤት የሆነው እግዚአብሔር እንደሆነ ካመንን አሥራትን ለመስጠት አንችገርም። አሥራት

ከእግዚአብሔር በረከት ጋር የሚያያዝ ነው። “እግዚአብሔር ሆይ! ስለ ሰጠኸኝ ሁሉ ተመስገን” ማለት ነው። ይህም ስጦታ ለእግዚአብሔር ምስጋና የምናቀርብበት አንዱ መንገድ ነው።

◇ አሥራትን የምንሰጠው የእግዚአብሔርን ጥበቃና ቃል ኪዳን ስለምናምን ነው። ያዕቆብ ከወንድሙ ሸሽቶ በሚሄድበት ጊዜ በመንገድ ላይ ደክሞት ተኝቶ ሳለ እግዚአብሔር በሕልም ተገለጠለትና “በምትሄድበትም መንገድ ሁሉ እጠብቅሃለሁ ወደዚችም ምድር እመልስሃለሁ የነገርኩህንም እስካደርግልህ ድረስ አልተውህምና” (ዘፍ. 38:15) በማለት እግዚአብሔር ተስፋ ሰጠው። ያዕቆብም የእግዚአብሔርን መገኘት በዚያ ስፍራ ባወቀ ጊዜ “ይህ ስፍራ እንዴት ያስፈራ! ይህ ስፍራ የእግዚአብሔር ቤት ነው፤...” (ዘፍ. 28:16) አለ። ከዚያ በኋላ ያዕቆብ በእግዚአብሔር ፊት “እግዚአብሔር ከእኔ ጋር ቢሆን በምሄድባትም በዚች መንገድ ቢጠብቀኝ፤ የምበላውንም እንጀራ የምለብሰውንም ልብስ ቢሰጠኝ ወደ አባቴ ቤትም በጤና ብመለስ... ከሰጠኸኝም ሁሉ ለአንተ ከአሥር እጅ አንዱን እጅ እሰጥሃለሁ” በማለት ስዕለት ተሳለ። (ዘፍ. 28:20-22) ያዕቆብ ለእግዚአብሔር ይህን አስራት የሰጠው የእግዚአብሔርን ጥበቃና ቃል ኪዳን ስለ አመነ ነው።

መቼም ለመስጠት ወይም ለመዝራት ለሥጋ በጣም ጭንቀት አለ። ምክንያቱም ጠላት (ሰይጣን) ከዘራን በኋላ በረከትን እንደምናጭድ ስለሚያውቅ እንዳንዘራ ነገሩን ያከብድብናል። አትሰጥ፤ አይበቃህም በኋላ ትቸገራለህ እያለ

እንዳንሰጥ ያከላከላል። ነገር ግን በእግዚአብሔር ቃል ታምነን የእግዚአብሔርን ለእግዚአብሔር በመስጠት በደስታ ከዘራን በረከትን እናጭዳለን።

3. ለእግዚአብሔር ክብርና ለቤቱ ስለምንቀና እንሰጣለን። ትንቢተ ሐጌን ስናይ በሁለት ሰዎች በኩል የእግዚአብሔር ቃል ሲመጣ እናያለን፡- “...ወደ ኢያሱ እንዲህ ሲል መጣ፡- የሠራዊት ጌታ እግዚአብሔር፡- ይህ ሕዝብ፡- ዘመኑ አልደረሰም፤ የእግዚአብሔር ቤት የሚሠራበት ዘመን አልደረሰም ይላል ብሎ ተናገረ። የእግዚአብሔር ቃል በነቢዩ በሐጌ እጅ እንዲህ ሲል መጣ፡- በውኑ ይህ ቤት ፈርሶ ሳለ እናንተ ራሳችሁ በተሸለሙ ቤቶቻችሁ ለመኖር ጊዜው ነውን? አሁንም የሠራዊት ጌታ እግዚአብሔር እንዲህ ይላል፡- ልባችሁን በመንገዳችሁ ላይ አድርጉ። ብዙ ዘራችሁ፤ ጥቂትም አገባችሁ፤ በላችሁ ነገር ግን አልጠገባችሁም፤ ጠጣችሁ፤ ነገር ግን አልረከችሁም፤ ለበላችሁ፤ ነገር አልሞቃችሁም፤ ደመወዙን የተቀበለ ሰው በቀዳዳ ከረጢት ያደርገው ዘንድ ደመወዙን ተቀበለ።” (ሐጌ1:2-6) እንዲህ ማለቱ ከእግዚአብሔር ሸሽታችሁ የእግዚአብሔር ቤት ፈርሶ የራሳችሁን ቤት ብትሠሩም ምንም አላተረፋችሁም ማለቱ ነው። እነዚህ እስራኤላውያን በሐጌ ዘመን በባቢሎናውያን ተማርከው ሳሉ እግዚአብሔር በንጉሡ ፊት ሞጎስን እሰጣችኋለሁና ከምርኮ ተመልሳችሁ በኢየሩሳሌም ቤተመቅደሴን ትሠሩልኛላችሁ በማለት እርሱም እንደተናገረው በንጉሡ ፊት ሞጎስን ሰጥቶ ወደ አገራቸው መለሳቸው። ከተመለሱም በኋላ የእግዚአብሔርን ቤት መሥራት ጀመሩ እየሠሩ እያሉ ጠላቶች ተነሡባቸውና

እናንተን ብሎ ቤተ መቅደስ ሠሪ ብለው ሲያላግጡባቸው እንደገና ተመልሰው የእግዚአብሔርን ቤት ለመሥራት አሁን ጊዜው አይደለም ብለው ተዉት። ከዛ ይልቅ የራሳቸውን ቤት መሥራት ጀመሩ። እግዚአብሔር ለምን ከዚያ ከምርኮ ምድር እንዳወጣቸው ዘነጉ።

በዚህ ዘመንም አንዳንዶቻችን እግዚአብሔር ነጻ አውጥቶ ሕይወትን ሰጥቶን ሳለ ቃሉን ለማጥናትና ለጸሎት እንዲሁም እግዚአብሔር ሲያዘን ለመታዘዝ አሁን ጊዜው አይደለም ጊዜ የለኝም፤ ብዙ ሥራ አለብኝ እያልን ከእግዚአብሔር ጋር ሊኖረን የሚገባውን ጊዜ፤ ቀን ወርና ዓመቱን እንዲሁ በዋዛ እናሳልፋለን። እግዚአብሔር ግን ዛሬም ልክ እንደ እስራኤላውያን ከራሳችን በፊት የእግዚአብሔርን ነገር እንድናስቀድም ይነግረናል። በረከቱ የሚፈሰው ከዚያ በኋላ ብቻ ነውና።

“የሠራዊት ጌታ እግዚአብሔር እንዲህ ይላል፦ ልባችሁን በመንገዳችሁ ላይ አድርጉ። ወደ ተራራው ውጡ፤ እንጨትንም አምጡ፤ ቤቴንም ሥሩ፤ እኔም በእርሱ ደስ ይለኛል፤ እኔም እመሰገናለሁ። ይላል እግዚአብሔር እናንተ ብዙ ነገር ተስፋ አደረጋችሁ፤ እነሆም ጥቂት ሆነ ወደ ቤትም ባገባችሁት ጊዜ እፍ አልሁበት። ይህ ስለምንድር ነው? ይላል የሠራዊት ጌታ እግዚአብሔር። እናንተ ሁሉ ወደ እየቤታችሁ እየሮጣችሁ የእኔ ቤት ፈርሶ ስለ ተቀመጠ ነው።” (ሐጌ 1:6-9) እግዚአብሔር ይህን ከተናገራቸው በኋላ የሕዝቡ ልብ ሁሉ ተነሣስቶ መንፈስ ቅዱስም ረድቷቸው የእግዚአብሔርን ቤት ሠሩ። “...የአምላካቸውንም የሠራዊት ጌታ የእግዚአብሔርን ቤት

ሠሩ።» (ሐጌ 1:15) የእግዚአብሔርን ቤት እየሠሩ ባሉበትም ጊዜ እግዚአብሔር የሚያበረታታቸው “...እናንተም የአገሩ ሕዝብ ሆይ፤ በርቱና ሥሩ፤ ይላል እግዚአብሔር፤... መንፈሴም በመካከላችሁ ይኖራልና አትፍሩ።” (ሐጌ 2:4-5) እያለ ነበር። እዚህ ላይ እግዚአብሔር የሚለውን ስናይ በረከቱ ወይም ገንዘቡ ሳይሆን በመጀመሪያ የመጣው መንፈሱ ነው። የእግዚአብሔር መንፈስ በመካከላቸው መኖር ጀመረ። ከዚያም “በአሕዛብ ሁሉ የተመረጠውም ዕቃ ይመጣል ይህንም ቤት በክብር እሞላለሁ...” አለ። እግዚአብሔር መንፈሱን በመካከላቸው በቅድሚያ መልሶ እንዳመጣ ክብሩንም እንደገና መለሰ።

ከዚህ በኋላ እግዚአብሔር ሲናገር፦ “ከዛሬው ከዘጠነኛው ወር ከሀያ አራተኛው ቀን ጀምራችሁ የሚመጣውን ዘመን ልብ አድርጉ፤ የእግዚአብሔር መቅደስ መሠረት ከተተከለበት ቀን ጀምሮ ልብ አድርጉ። ዘር በጎተራ ገና ይኖራልን? ወይንና በለስ ሮማንና ወይራ አላፈሩም፤ ከዚህች ቀን ጀምራ እባርካችኋለሁ።” አላቸው። (ሐጌ 2:18-19) ይህ ማለት እንግዲህ የእግዚአብሔር በረከት በሕይወታችን የሚጀምረው ልባችን ወደ እግዚአብሔር ቤት ከተመለሰበት ቀን ጀምሮ ነው ማለት ነው። እኛ የእግዚአብሔርን ቤት ስንሠራ እግዚአብሔር ደግሞ የእኛን ቤት ይሠራል፤ ለእኛ ኑሮ ይጠነቀቃል። ዘርም ባይኖር ተስፋም የሚደረግበት ነገር ባይኖር፦ እግዚአብሔር ግን እኛ ወደ እርሱ ከተመለስንበት ከዚያች ቀን ጀምሮ እንደሚባርከን ቃል ገብቶልናል። ስለዚህ እኛ ጠንክረን

የአምላካችንን ቤት መሥራት፤ ማገልገል አለብን ሌላውን ሁሉ እግዚአብሔር እንደሚያስፈልገን ይጨምርልናል።

7.3 አሥራትን የት እንደምንዘራው ማወቅ

አሥራትን የምንዘራው በቤተ ክርስቲያንና በወንጌል ሥራ ውስጥ ነው። የምንሰጠውም ለእግዚአብሔር ብለን ነው። ይህ ለቤተ ክርስቲያን የምንሰጠው አሥራት ለምን አገልግሎት ነው የሚውለው?

♦ ለወንጌል አገልግሎት ይውላል። ወንጌል እንዲስፋፋና ሰዎች ይህን ወንጌል ሰምተው ደህንነት እንዲያገኙ ለዚህ አገልግሎት ይውላል። ቤተ ክርስቲያን የወንጌል አገልግሎቶችን ወንጌል ላልደረሰበት ስፍራ ትልካለች።

♦ በሙሉ ጊዜያቸው ቤተ ክርስቲያን የሚያገለግሉ ሰዎች ከዚህ የአሥራት ፍሬ ይበላሉ። እግዚአብሔር ካህናቶቹ ይበሉ ዘንድ አሥራቴን አምጡልኝ ስላለ ለእነርሱ ይሰጣል። “ወንጌልን የሚሰብኩ ከወንጌል ቀለብ እንዲቀበሉ ጌታ ደንግጓል።” (1ቆሮ. 9:14) “የሚያበራየውን በሬ አፋን አትሰር።” (1ቆሮ. 9:9) ተብሏልና። እግዚአብሔር ካህናቶቹን ርስትን አትካፈሉ ርስታችሁ እኔ ነኝ እናንተ የእኔን ሥራ ሥሩ ያላችው ከአሥራትና በኩራት ከሚገባው እንዲበሉ ነው።

♦ ለድሆች ይሰጣል። ቤተ ክርስቲያን ዛሬ የረሳችው ነገር ቢኖር የድሆችን ጉዳይ ነው። ሐዋርያው ጳውሎስ ሲናገር፦ “ለእኔና ለበርናባስ ቀኝ እጃቸውን ሰጡን ድሆችን እናስብ ዘንድ ብቻ ለመኑን ይህን ደግሞ ላደርግ ተጋሁ” አለ። (ገላ. 2:10) የቤተ ክርስቲያን አንዱ ኃላፊነት ድሆችን

ማስብ ነው። አንዳንዶቻችን ለምን እንደዚህ ከሆነ ታዲያ ለድሆች በቀጥታ አይሰጥም ልንል እንችላለን። ለቤተ ክርስቲያን የሚሰጥ ኃላፊነት አለ ለግለሰብ የሚሰጥ ኃላፊነት አለ። ይህ ለቤተ ክርስቲያን የተሰጠ ኃላፊነት ነው። የእኛ ኃላፊነት መስጠት ብቻ ነው።

♦ ወንጌልን ለሚያገለግል ድርጅት ማለትም ለመንፈሳዊ አገልግሎት ቤተ ክርስቲያን ትሰጣለች። እነዚህ ድርጅቶች ቅዱሳንና ወንጌል ያልደረሳቸውን ሰዎች ስለሚያገለግሉ የሚሠራውም የእግዚአብሔር መንግሥት ሥራ ስለሆነ ለእነዚህም መስጠት ኃላፊነት አለባት።

8. በፍቅር ስጦታ ማገልገል

የፍቅር ስጦታ ከአሥራታችን ሌላ የምንሰጠው ስጦታ ነው። በብሉይ ኪዳን የፍቅር ስጦታ በኩራት ይባላል። በኩራት ማለት ከመጀመሪያው ፍሬ በበጎ ፈቃደኝነት ለእግዚአብሔር የሚሰጥ ፍሬ ማለት ነው። እግዚአብሔር ከሰጠን ነገር ሁሉ ከብዙም ይሁን ከጥቂቱ ከፍቅር የተነሣ በበጎ ፈቃደኝነት ለእግዚአብሔር የምንሰጠው የፍቅር መግለጫችን አድርገን እንሰጣለን። የፍቅር ስጦታን የምንዘራው ለእግዚአብሔር መንግሥት ሥራ ነው። የፍቅር ስጦታን የምንሰጠው ለማን ነው?

1. መንፈሳዊ አገልግሎትን ለሚሰጡ ድርጅቶች እንሰጣለን። መንፈሳችን ለሚመሰክርልንና ብንዘራበት ፍሬ ያፈራል ለምንለው ለእኛ ካለን እንደ አቅማችን ከራሳችንም ቆጥበንም ቢሆን ብንሰጥ እንባረካለን። በፍቅር ስጦታችን የወንጌል

አገልግሎትን እናገለግላለን። ጌታ ኢየሱስ እናንተ ምስክሮቹ ትሆናላችሁ አለን። እኛ ምስክር የምንሆነው በቃላችን፤ በሕይወታችን፤ በኑሮአችን ነው። ምስክር የምንሆንበት ዋናው ምክንያት ሰዎች የእውነትን ወንጌል ሰምተው ወደ ጌታ ኢየሱስ እንዲመጡ ነው። ሳይሰሙ ሰዎች ሊያምኑ አይችሉም። ወንጌልን ሰባኪዎች በተለይ ሩቅ ላሉት ካልተላኩ ወንጌልን ሊሰሙ አይችሉም። ስለዚህ በፍቅር ስጦታችን ወንጌልን እናደርሳለን። አንዳንዶቻችን ጥሪያችን በአለንበት አካባቢ ሲሆን ሌሎች ደግሞ ወንጌልን ተሸክመው ወደ ሌላ ሥፍራ የመሄድ ኃላፊነት አለባቸው። ስለዚህም እኛ ከወንጌል አገልግሎት ጋር ተባብረን በበጎ ፈቃደኝነት መስጠት አለብን።

2. ለድሆችም እንሰጣለን። እግዚአብሔር በሰጠን በጥቂቱም ቢሆን በብዙ ለድሆች እንድንራራ ኃላፊነት አለብን። ለድሆች መራራት የተቸገሩትን መርዳት በጣም አስፈላጊ ነው። በአገርህ ውስጥ ላለው ድሀ ለተቸገረውም ወንድምህ እጅህን ትከፍታለህ ብዬ አዝዝሃለሁ። (ዘዳ. 15:11) በማለት ተጽኖልና።

3. የተቸገሩ ቅዱሳንን እንረዳለን። በጌታ ቤት ውስጥ ሆነው የተቸገሩትን ቅዱሳን እህቶችና ወድንድሞች እንድንረዳ የእግዚአብሔር ቃል ይነግረናል። “...ይልቁንም ለሃይማኖት ቤተ ሰዎች መልካም እናድርግ።” (ገላ. 6:10) (ሮሜ 15:26-27፤ 12:13)

4. እንግዶችን የመቀበል ኃላፊነት አለብን። የእግዚአብሔር ቃል እንግዶችን መቀበል ብቻ ሳይሆን መትጋት እንዳለብን ይነግረናል። “እንግዶችን ለመቀበል ትጉ።” (ሮሜ 12:13፤

ዕብ. 13:1-2) ስለዚህ እንግዶችን ለመቀበል መትጋት እንዳለብን መረዳት አለብን። እንግዲህ የፍቅር ስጦታ ከአሥራታችን በተጨማሪ በፍቅርና በርኅራኄ የመንፈስ ቅዱስን ድምጽና ምሪት ሰምተን የምንሰጠው ልዩ ስጦታ ነው።

5. በተሰጡን የመንፈስ ቅዱስ ፍሬዎችና ስጦታዎች ማገልገል። እንደዚሁም ደግሞ በተለይ በመንፈስ ቅዱስ ፍሬዎችና ስጦታዎች የክርስቶስን አካል ማገልገል አለብን። ገንዘባችንን አንሰጥም ብለን እንደምንቀብር ሁሉ የመንፈስ ቅዱስ ስጦታችንን ልንቀብር እንችላለን። በዚህም ምክንያት የክርስቶስ ቤተ ክርስቲያን ሊራቆት ላይበለጽግ ይችላል።

ክፍል - አራት

የማጠቃለያ አሳብ

1. በእግዚአብሔር ዕውቀት ላይ ማረፍ።

“...ይህ ሁሉ እንዲያስፈልጋችሁ የሰማዩ አባታችሁ ያውቃልና።” (ማቴ. 6:32) እግዚአብሔርን አምነን በእግዚአብሔር ዕውቀት ላይ ተደግፈን መኖር አለብን። ለምበላው፤ ለምለብሰው፤ ለምጠጣው፤ ለትምህርት ቤት ወዘተ. የሚሰፈልገኝን ሁሉ እግዚአብሔር ያውቃል ብለን በእግዚአብሔር ዕውቀት ላይ ማረፍ አለብን።

2. ከቃየን ሕይወት መራቅ።

የቃየን ሕይወት የትምክህት ሕይወት ነበር። መስዋዕቱን ያቀረበው በራሱ ታምኖ ነበር። እግዚአብሔር እንዳዘዘው አልነበረም። “እግዚአብሔርም ወደ አቤልና ወደ መስዋዕቱ ተመለከተ ወደ ቃየንና ወደ መስዋዕቱ ግን አልተመለከተም።” (ዘፍ. 4:4) እግዚአብሔር ልብን ስለሚመለከት ከትምክህት ስጦታ መራቅ አለብን።

3. ከአካን ድንኳን መለየት።

የአካን ድንኳን የምኞት ድንኳን ነበር። አካን ከምኞቱ የተነሣ ወርቁንና ብሩን ሰብስቦ በድንኳኑ ውስጥ

ደብቆ ቀበረው። መውሰዱ ብቻ ሳይሆን እንደገና በአፈር ውስጥ ቀበረው አልጠቀመውም የእርሱንም የቤተሰቡንም ሕይወት ለመከራ አሳልፎ ሰጠ። ከስስትና ከምኞት ሕይወት እንደዚህ ለመከራ ከሚያጋልጥ ፈተና መራቅ አለብን።

4. ከግብዝነት አሰጣጥ መለየት።

እስራኤላውያን በብሉይ ኪዳን ጊዜ የግብዝነት አሰጣጥ ነበር የተለማመዱት። በቅድስና ሳይኖሩ ለታይታ ሰዎች ምን ያህል እንደሰጡ እንዲያዩላቸው ነበር የሚሰጡት። እኛ ግን ሁሉንም ለሚያይ ለእግዚአብሔር ክብር ማድረግ ይገባናል። “አንተ ግን ምጽዋት ስታደርግ ምጽዋትህ በስውር እንዲሆን ቀኝህ የምትሠራውን ግራህ አትወቅ፤ በስውር የሚያይ አባትህም በግልጥ ይከፍልሃል።” (ማቴ. 6:4) ከእንዲህ ዓይነት የግብዝነት አሰጣጥ መራቅ አለብን። “እግዚአብሔር ልብን ይመዝናል።” (ምሳ. 21:2)

5. ከሌብነት ራሳችንን መጠበቅ።

ከይሁዳ አስቆርቱ ሌብነት ራሳችንንና መንፈሳችንን መጠበቅ አለብን። ይሁዳ በአንድ ቀን አልነበረም ጌታውን ለገንዘብ የሸጠው። የሚሰርቀው በየቀኑ ነበር። በአንድ ጊዜ ትልቅ ነገር አልሰረቀም፤ የሰርቀው ጥቂት ጥቂት እያደረገ ነበር። ኃጢአት ወደ ሕይወታችን የሚገባው በአንድ ጊዜ ሳይሆን ትንሽ በትንሽ ነው። ከስርቆትና ገንዘብን ከመመኘት ሕይወት አጥብቀን መራቅ አለብን። አንዳንድ ጊዜ አሥራትን ለመስጠት ዛሬ አልችልምና በሚቀጥለው ወር እሰጣለሁ፤

የዛሬ ሳምንት እስጣሎሁ እያልን አስራታችንን በሚገባ በጊዜው ሳንሰጥ እናሳልፋለን። ይህ ለእኛ ለጊዜው ምንም አይመስለንም በኋላ ግን እያደገ ለእግዚአብሔር የምንሰጠውን ነገር ለእኛ መውሰድን እንጀምርና እንዲያውም መስጠትን ቀስ በቀስ እናቆማለን። እንዲህ አይነት ስርቆት ቀስ በቀስ ሕይወታችንን እየረረረ የእግዚአብሔርን በረከት ከሕይወታችን እንዳያግደው መጠንቀቅ ይኖርብናል።

6. ከቤተ መቅደስ ንግድ ራሳችንን መጠበቅ።

ከቤተ መቅደስ ነጋዴዎች መንፈስ ራሳችንን መጠበቅ አለብን። ጌታ ኢየሱስ በምድር ላይ በነበረበት ጊዜ ወደ ቤተ መቅደስ መጥቶ እንዲህ አለ፡- “ኢየሱስም ወደ መቅደስ ገባና በመቅደስ የሚሸጡትንና የሚገዙትን ሁሉ አወጣ... ቤቴ የጸሎት ቤት ትባላለች ተብሎ ተጽፎአል እናንተ ግን የወንበዴዎች ዋሻ አደረጋችኋት አላቸው።” (ማቴ. 21:12-13) እኛም ካልተጠነቀቅን የእግዚአብሔርን ቤት፤ የአምልኮን ቤት፤ የጸሎትን ቤት የንግድ መለዋወጫ ስፍራ ልናደርግ እንችላለን። ስለዚህ አገልጋዮችም ብንሆን ተገልጋዮች ወደ እግዚአብሔር ቤተ መቅደስ የምንመጣው ለእግዚአብሔር ለመስጠት እንጂ ለመቀበል ብቻ አይደለም። እግዚአብሔር ቅዱስ ስለሆነ በቅድስናው እግዚአብሔርን ማምለክ አለብን። የእግዚአብሔር ነገር የንግድ ነገር እንዳይሆን፤ ለታይታ እንዳይሆን፤ ሥጋን ለማርካት እንዳይሆን መጠንቀቅ አለብን። መንፈሳዊ ስጦታችንም ሆነ ገንዘብ ስላለን አሥራትንና መባ ስለምንሰጥ የእግዚአብሔርን ነገር የግል እንዳናደርግ ጥንቃቄ ማድረግ ያስፈልጋል።

7. ከሐናንያና ከሰጺራ መንፈስ መራቅ።

በውሸት እግዚአብሔርን ለማታለል እንዳንሞክር ለራሳችን መጠንቀቅ አለብን። “ጴጥሮስም፡- ሐናንያ ሆይ መንፈስ ቅዱስን ታታልልና ከመሬቱ ሽያጭ ታስቀር ዘንድ ሰይጣን በልብህ ስለምን ሞላ? ሳትሸጠው የአንተ አልነበረምን? ከሸጥከውስ በኋላ በሥልጣንህ አልነበረምን?... የጌታን መንፈስ ትፈታተኑ ዘንድ ስለምን ተስማማችሁ?” (ሐዋ. 5:3,9) የእግዚአብሔር መንፈስ ሁሉን ያውቃልና የእግዚአብሔርን መንፈስ መዋሸት፤ የእግዚአብሔርን መንፈስ ማታለል አንችልም። ከእንደዚህ ዓይነት የማታለልና የመዋሸት መንፈስ ራሳችንን መጠበቅ አለብን። ሌላው የሐናንያና የሰጺራ መንፈስ ደግሞ ቃል ኪዳንን ያለመጠበቅ ነበር። እኛም እናደርጋለን ብለን በእግዚአብሔር ፊት ቃል የገባነውን ነገር ሁሉ መጠበቅ አለብን።

8. ከሲሞን ምኞት መራቅ።

ሲሞን በሐዋርያት እጅ መጫን መንፈስ ቅዱስ እንዲሰጥ ባየ ጊዜ እርሱም እንደነርሱ እጁን የሚጭንበት ሁሉ መንፈስ ቅዱስ እንዲሞላ በገንዘብ እንዲሸጡለት ሐዋርያትን ጠየቀ። (ሐዋ. 8:17-24) የእግዚአብሔር መለኮታዊና መንፈሳዊ ነገር በገንዘብ አይገዛም። ስለዚህ እንደ ሲሞን ገንዘብን ስለ ሰጠው ወይም እኔ ይህን ስላደረግሁ በዚህ ምክንያት የእግዚአብሔር ስጦታ ይበዛልኛል ከሚለው ከዚህ መንፈስ እንጠበቅ። መንፈሳዊ ነገር አይሸጥም፤ አይለወጥም እንዲሁም አይገዛም። መንፈሳዊ

ነገር ነጻ ስጦታ ነው። በነጻ ተቀበላችሁ በነጻ ስጡ ነው የሚለው። ደግሞም እኔ ብዙ እሰጣለሁና በዚህ ምክንያት እኔ ከሌላ ሰው የበለጠ በመንፈሳዊ ነገር መባረክ አለብኝ ብለን በገንዘባችን እንዳንመካና የበላይነት እንዳይሰማን ራሳችንን መጠበቅ አለብን።

9. በልግስና መስጠትን መለማመድ።

በእግዚአብሔር ፊት መስዋዕታችንን ይዘን የምንቀርበው በግዴታ ሳይሆን በደስታ፤ በፍቅር፤ በምስጋና፤ በውዳሴ፤ በአምልኮ መሆን አለበት። እግዚአብሔር የሰላም አምላክ ነውና ለእርሱ የምናደርገውን ነገር በጭንቀት እንዳናደርገው መጠንቀቅ አለብን። “እግዚአብሔር በደስታ የሚሰጠውን ይወዳልና እያንዳንዱ በልቡ እንዳሰበ ይስጥ በገዝን ወይም በግድ አይደለም።” (2ቆሮ. 9:7)

10. ኑሮዬ ይበቃኛል ማለትን መማር።

ሐዋርያው ጳውሎስ ሲናገር፦ “ኑሮዬ ይበቃኛል ለሚለው ግን እግዚአብሔርን መምሰል እጅግ ማትረፈያ ነው” አለ። (1ጢሞ. 6:6፤ ፊል. 4:11፤ ዕብ. 13:5) ነገር ግን ሰዎች ይህን ሳይለማመዱ በኑሮአቸው ሳይረኩ ሁልጊዜ በምኞት የሚኖሩ አሉ። እርካታ ስለሌላቸው ለእግዚአብሔር መንግሥት መስጠት፤ ለወንጌል አገልግሎት መስጠት፤ ለድሆች መስጠት፤ እንግዳን መቀበል አይችሉም። ምክንያቱም የሚያተርፉበት ጊዜ የላቸውም። ቋንቋቸው

ሁልጊዜ “አይበቃኝም፤ አልበቃኝም” የሚል ነገር ስለሆነ ሕይወታቸውን ያለ እርካታ ይኖሩታል። ይህ ሁኔታ ደግሞ የገንዘብን ፍቅር በሕይወታችን ያሳድጋልና የገንዘብ ባሪያ እንዳንሆን መጠንቀቅ አለብን። ስለዚህ ኑሮዬ ይበቃኛል እግዚአብሔር ባርኮኛል፤ እግዚአብሔር ለወደፊትም ይባርከኛል የሚያስፈልገኝን የሰማዩ አባቴ ያውቃል ማለት አለብን። “አስቀድማችሁ መንግሥቱንና ፅድቁን ፈልጉ ብሎአል” የእግዚአብሔርን መንግሥትና ጽድቅ አስቀድማለሁ ብለን በዚህ እምነት የምንኖር ከሆነ እግዚአብሔር ለኑሮአችን፤ ለዘመናችን፤ ለአገልግሎታችን፤ ለትዳራችን የሚያስፈልገንን ሁሉ እንደ ባለጠግነቱ መጠን ይሞላብናል። የክርስቶስ ኢየሱስ ባለጠግነት መለኪያ የለውምና እግዚአብሔር ለዚህ ስለጠራን ክብርና ምስጋና ከዘላለም እስከ ዘላለም ለእርሱ ይሁን። አሜን!

የክብሩ ወንጌል

«የክብሩ ወንጌል አገልግሎት» ምዕመናንን በመንፈሳዊ ሕይወታቸው በይበልጥ እንዲያድጉ ለማበረታታትና የአገልግሎት ጥሪ ያላቸውን ለእግዚአብሔር ሥራ በቃሉ ለማስታጠቅ የተቋቋመ ድርጅት ነው። ይህንንም ዓላማ የሚያከናውነው፡-

- ◆ መንፈሳዊ መጻሕፍትን በማዘጋጀት
- ◆ ትምህርቶችን በካሴት በማቅረብ
- ◆ ለመንፈሳዊ አገልጋዮችና መሪዎች ዐውደ ጥናቶችን በመስጠት
- ◆ በመንፈሳዊ መነቃቂያዎችና ጉባዔዎች ላይ በመገኘት የቃሉ አገልግሎትን በመስጠት
- ◆ የመላለክ ትምህርትን አዘጋጅቶ በማቅረብ ነው።

ይህ የወንጌል አገልግሎት ለሁላችንም የተሰጠ አደራ ስለሆነ በጸሎትና በገንዘብ እርዳታ አብረውን ጌታን እንዲያገለግሉ በትህትና እንጋብዞታለን።

ደራሲው ከዚህ በፊት ያሳተማቸው መጻሕፍት፡-

- 1▶ ክርስቶስ በማደሪያው ድንኳን ውስጥ
- 2▶ አገልግሎትና የጽድቅ አክሊል ለመንፈሳዊ መሪ
- 3▶ ከዚህም የሚበልጥ
- 4▶ አገልግሎትና የጽድቅ አክሊል ሁለተኛ እትም
- 5▶ ክርስቶስ በማደሪያው ድንኳን ውስጥ ሁለተኛ እትም
- 6▶ የእግዚአብሔር ሰው ሆይ
- 7▶ በአገልግሎትና በራእይ ማደግ
- 8▶ ሰማያዊ በረከትን መውረስ
- 9▶ እውነተኛ አምልኮ
- 10▶ ክርስቶስ የሚሠራት ቤተ ክርስቲያን

ETHIOPIAN EVANGELICAL BAPTIST CHURCH
9120 FERGUSON ROAD
DALLAS, TEXAS 75228